



भगवान कुन्दकुन्दोच्चर्षी

लेखकः—

श्री० वावू भोलानाथ जैन 'दरखशां' 'विद्याभूषण'

मुख्यार व रेवेन्यू एजंट—बुलंदशहर (पंजाब)

[उर्दू—रामचरित्र, जलवये कामिल, सहर काज़िब, तमहीद
जैन मतिक, इसरार हकीकत, वीर नामा, हयात वीर, हयात ऋषभ,
सिल्क सद जवाहर, सर गुजिश्त कौम, दास्तान कौम, गुलजार
तखङ्गल, आर्जूय खैरवाद, खयालात लतीफ, हकीकते दुनिया, फर्यादे
वेवगान, नालाहाय यतीमान, आदाव रियाज़ूत, हकीकते मावूद।
हिन्दी—जैनधर्म और जाति विधान, पंच व्रत, जैन कल्प, बारा
मासा मनोरमा आदिके रचयिता]

प्रकाशकः—

मूलचन्द्र किसनदास कापड़िया,
मालिक, दिग्म्बर जैनपुस्तकालय, कापड़ियाभवन-सूरत।

सूरत नि० स्थ० सेठ किसनदास पूनमचन्द्रजी
कापड़ियाके स्मरणार्थ 'दिग्म्बर जैन' के
३५ वं वर्षके ग्राहकोंको भेट।

प्रथमावृत्ति]

वीर सं० २४६८

[प्रति १०००

मूल्य—आठ आना।

स्वर्गीय सेठ किसनदास पूनमचन्द्र कापडिया (सूरत)

स्मारक ग्रन्थमाला नं० ४ ।



हमने अपने पूज्य पिताजीके अंतसमय वीर सं० २४६० विक्रम सं० १९९० में २०००) इसलिये निकाले थे कि इस रकमको स्थायी रखकर उसकी आयमेंसे पूज्य पिताजीके स्मरणार्थ एक स्थायी ग्रन्थमाला निकालकर उसका सुलभ प्रचार किया जावे । इसप्रकार इस ग्रन्थमालाका प्रारंभ वीर सं० २४६२ में किया गया और इसकी ओरसे अवतक तीन निम्न ग्रन्थ प्रगट होकर 'दिगम्बर जैन'के ग्राहकोंको भेट दिये जाचुके हैं—

१—पतितोद्धारक जैन धर्म १)

२—संक्षिप्त जैन इतिहास तृ० भाग, द्वितीय खंड १)

३—पञ्चस्तोत्र संग्रह सटीक ॥१॥

और अब यह चौथा ग्रन्थ—भगवान कुन्दकुन्दाचार्य चरित्र प्रगट किया जाता है और यह भी 'दिगम्बर जैन' मासिक पत्रके ३५ वें वर्षके ग्राहकोंको भेट दिया जाता है ।

ऐसी ही अनेक ग्रन्थमालाएँ दि० जैन समाजमें स्थापित हों तो लुप्तप्रायः तथा भवीन दि० जैन साहित्यका बहुत कुछ उद्धार व विनामूल्य या अल्प मूल्यमें प्रचार होसकेगा ।

मूलचन्द्र किसनदास कापडिया, प्रकाशक ।

दो शब्द ।

जैन पुराणोंके उल्लेखानुसार मसिकलाका आविष्कार आदि तीर्थकर श्री ऋषभदेवजी द्वारा कर्मभूमिकी आदिमें ही हो चुका था, जिसका थोड़ा बहुत व्यवहृत होना भी स्वाभाविक है, परन्तु प्राचीन आख्यायिकाओंको विचारनेसे जान पड़ता है कि महाभारतसे पूर्व जिसे लगभग ५ हजार वर्ष हुये, चतुर्थकालमें सत्संयमी, ट्रय तपस्त्री, और तत्त्वज्ञानियोंका बाहुल्य होनेसे जनताको धर्मोपदेश सुनने और तदनुकूल चारित्र पालन करनेकी प्रति समय यथेच्छित सुविधा प्राप्त थी । इसलिये तात्त्विक सिद्धान्त और चारित्रात्मक आगमको पुस्तकारूढ़ करनेकी उस समय कोई आवश्यकता प्रतीत नहीं हुई । अतः समस्त सैद्धान्तिक ज्ञान विद्वानों एवं धर्मरसिकोंके कंठाग्र ही रहा ।

जब इस महा समरमें भारतके बलशाली सुभटों और शस्त्र-विज्ञानियोंका प्रायः अन्त हो गया तो देशकी जगद्विख्यात संस्कृति, सभ्यता, उदारता, वीरता तथा धार्मिकताकी भी क्षति होगई । इन मानवीय सदूगुणोंके अभावमें देशवासियोंकी जो स्थिति होना चाहिये थी वही हुई । विद्वानोंमें स्वार्थपरता, तपस्त्रियोंमें शिथिलता और साधारण जनतामें विलासताका संस्कार उत्पन्न होकर प्रतिदिन बढ़ने लगा, चाममार्गकी स्थापना हो गई, अहिंसाप्रेमी और सदाचारी देशवासी आमिषभोजी, सुरापानी तथा व्यभिचारी होगये, और कुलगुरुओंने भी इन पापात्मक क्रियाओं पर धर्मकी छाप लगा दी ।

महाभारतके लाभग २ हजार वर्ष वाद २३ वे तीर्थकर श्री पार्वतीनाथ अवतरित हुये। उनके सदुपदेशसे सैद्धान्तिक विस्मृतियों तथा आचारात्मक शिथिलताओंका बहुत कुछ संशोधन हुआ, परन्तु उनसे पूर्व चैदिक आचारांगमें इतनी पापात्मक विषमता और मिथ्यात्वात्मक उच्छुखंलता आ गई थी कि वह भगवानके आदर्शीय तप त्याग तथा सर्व हितकारी धर्मोपदेशसे भी तत्कालीन साम्रदायिक भेदके कारण पूर्णतः निर्मूल न हो सकी, वल्कि भगवानके निर्वाणलाभके बाद उपस्थित वाम मार्गका और भी अधिक वेगसे उत्कर्षण हुआ।

भगवान पार्वतीनाथके मुक्तिलाभसे २५० वर्ष पीछे श्री महावीरस्वामी २४ वें तथा अन्तिम तीर्थकरका जन्म हुआ, जिन्होंने युवावस्थाको प्राप्त होकर जब देशवासियोंकी हिंसामय कुकृतियों, व्यभिचारात्मक लीलाओं और दुर्व्यसनपूर्ण प्रवृत्तियोंको देखा तो वे सहसा सिहर उडे और उन्होंने अपने राजसी सुखसम्पन्न जीवनको परित्याग कर सन्यासयोग धारण कर लिया। १२ वर्ष कठिन तपस्था करके जब पूर्ण आत्मबल और केवलज्ञान प्राप्त कर लिया तो उन्होंने अहिंसा धर्मका सर्वत्र सिंहनाद किया और स्वयं आदर्श रूप उपस्थित होकर वास्तविक मोक्षमार्गका प्रतिपादन किया।

उनके अपूर्व आत्मबल, निस्वार्थ जीवन, और कल्याणकारी उपदेशसे भारतीय जनता अत्यंत प्रभावित हुई। देशवासियोंको अपने भावी जीवनके सुधारका मार्ग मिल गया, प्रभुने प्राणी मात्रके लिये धर्म द्वार खोल दिया, सभी भव्य आत्माओंको समता रसका पान करा कर स्वतंत्रताका बीज मंत्र सिखा दिया।

भगवान महावीरकी निर्वाणप्राप्तिके बाद उनके अनेक अनुयायियोंने भी निज पर विवेक तथा भेद-विज्ञान प्राप्त कर स्वसंवेदन एवं आत्मचिंतनमें जीवन यापन किया, परन्तु वीरात् सं० ५८३ (विक्रमसं० २१३) तक साक्षात् ज्ञानियोंका सद्भाव रहनेके कारण साहित्यिक, सैद्धान्तिक, वैज्ञानिक आदि विषयोंको लेखबद्ध करनेकी विद्धानोंको आवश्यकता प्रतीत नहीं हुई ।

इसके पश्चात् तात्त्विक और चारित्रात्मक सिद्धान्त, जिसकी गुरु परम्परासे मौखिक शिक्षणकी पद्धति उस समय तक चली आ रही थी भावी संततिके हितार्थ पुस्तकाखड़ किया गया ।

उन मूल शास्त्रकार प्रत्यक्ष ज्ञानियोंकी दूसरी तीसरी सन्ततिमें भगवान कुन्दकुन्दाचार्य हुये जिन्होंने तात्त्विक सिद्धान्तको गुरु परिपाटीसे अध्ययन करके गूढ़ विषयोंका तत्कालीन प्रचलित भाषामें सरल और सुगम रूपसे अनेक प्राभृतोंमें निरूपण किया, अतः जिनेन्द्र प्रणीत आगमको लोकप्रिय, सरल और सुगम रूपसे अनेक प्राभृतोंमें निरूपण किया, अतः जिनेन्द्र प्रणीत आगमको लोकप्रिय, सुगम और व्यापक रूप देनेका श्रेय आचार्यवरको ही प्राप्त है । इनकी रचनाओंके अतिरिक्त जो लेखबद्ध सैद्धान्तिक साहित्य उपलब्ध है वह प्रायः इनके उन्हीं अनुगत आचार्योंद्वारा निर्मित हुआ है जो प्रत्यक्ष या परोक्ष रूपसे इनकी ही शिष्यपरम्परामें हुये हैं । श्री कुन्दकुन्दाचार्य जैसे सिद्धान्त शास्त्रके प्रथम प्रणेता और जैन आगमके अपूर्व व्याख्याताके जीवनचरित्रका अभाव जैन जनताकी कृतप्रताका प्रत्यक्ष प्रमाण है ।

इस महान अपराधसे स्वयं मुक्त होने और अपने समाजको

निर्देश करनेके भावसे इनका जीवनचरित्र सम्पादन करनेका कई वर्षोंसे मेरा विचार होरहा था परन्तु मैं यथेच्छित सामग्री और योग्य साधन न मिलनेके कारण इस महत् कार्यमें सफल—मनोरथ न होसका । अब प्रोफेसर ए० एन. उपाध्यायने उक्त आचार्य कृत प्रवचनसारका आंगन भाषामें अनुवाद किया और उपक्रम रूपसे उनके जीवनपर भी एक बृद्ध लेख लिखा जिसमें उन्होंने आचार्यवरके जीवनचरित्र सम्बंधी प्रत्येक विषयका निप्पक्ष और निर्भाँक भावसे अनुसंधान किया, उसे पढ़कर मेरी सुशुप्त इच्छा पुनः जागृत होगई । तब मैंने अपनी दीर्घ-कालीन हृदयस्थ भावनाको अपने मित्र सेठ मूलचंद्र किंसनदास काप-डिया सूरत पर प्रकट किया, जिन्होंने मेरी सदिच्छाकी अनुमोदना करते हुये मेरी प्रार्थनापर मुझे यथार्थ सहयोग दिया । जिसके फल-स्वरूप मैं आचार्यवरका एक संक्षिप्त जीवनचरित्र उपस्थित कर रहा हूँ । मुझे अत्यन्त हृषि है कि आज मैं अपनी चिरस्थित इच्छाकी पूर्ति करके आचार्यवरकी गुरुदक्षिणासे उत्तम होरहा हूँ । आशा है कि समाज मी इसका यथोचित आदर करके कृतज्ञ हूँ, वे सभी महानुभाव धन्यवादके पात्र हैं ।

अंतमें मैं सेठ मूलचन्द्र किसनदासजी कापडिया संपादक दिग्भ्यर जैन व जैनमित्र सूरतका जिन्होंने मुझे साहस और सहयोग दिया, प्रोफेसर उपाध्याय, पं० जुगलकिशोरजी मुख्तार सरसावा और अन्य सज्जनोंका जिनके लेखोंसे (प्रत्यक्ष या परोक्ष रूपसे) इस कार्यमें मुझे संहायता मिली है कृतज्ञ हूँ, वे सभी महानुभाव धन्यवादके पात्र हैं ।

बुलन्दशहर य० पी० }
२५-१२-४१ }

विद्याभूषण 'दरखशां'
—लेखक ।

निवेदन ।

दिगम्बर जैन समाजमें श्री कुन्दकुन्दाचार्यजीका प्रभाव इतना है कि आपको भगवान कुन्दकुन्दाचार्यके नामसे संबोधित किया जाता है । श्री० कुन्दकुन्दाचार्यजी समयमार, प्रवचनसार, नियमसार, रथण-सारादि जैसे महान आध्यात्म ग्रन्थोंकी रचना कर गये हैं कि जिनके समान दूसरे आध्यात्मिक ग्रन्थ नहीं हैं । आध्यात्मिक चर्चामें प्रमाणोंकी आवश्यकता पड़ती है तो यह कुन्दकुन्दाचार्यके ग्रन्थ देखे जाते हैं ।

श्री कुन्दकुन्दाचार्यका महत्व इसलिये भी बहुत है कि आपको विदेह-गमनका तथा वहां श्री सीमधरस्वामीके दर्शन व उपदेशका लाभ मिला था । ऐसे भ० कुन्दकुन्दाचार्यका स्वतन्त्र जीवन-वृत्तान्त अभीतक प्रकट नहीं हुआ था, जिसके लिये श्रीमान् वाचू भोलानाथजी जैन मुख्यार बुलन्दशहर (जो साहित्यके महान विद्वान व लेखक हैं, व जिन्होंने हिन्दी-उर्दूकी २५-३० पुस्तकें लिखी हैं) प्रयत्नशील थे, बहुत हर्ष है कि आपने यह कार्य पूर्ण कर दिया है । अतः यह ग्रन्थ प्रकाशमें आ रहा है । आशा है विद्वद्गण इसका यथेच्छ लाभ उठावेंगे । तथा इस जीवनचरित्रमें यदि कुछ कमी रह गई हो तो उसको पूरी करनेकी कष्ट उठावेंगे । यदि अधिक खोज की जावे तो भ० कुन्दकुन्दाचार्यके विषयमें विशेष प्रकाश पढ़ सकता है ।

[१०]

यह पुस्तक 'दिगम्बर जैन' के ३५ वें वर्षके ग्राहकोंको हमारे पिताजीके स्मरणार्थ निकाली हुई ग्रन्थमालासे भेंट दी जा रही है, लेकिन जो 'दिगम्बर जैन' के ग्राहक नहीं हैं उनके लिये इसकी कुछ प्रतिथां विक्रयार्थ भी निकाली गई हैं। आशा है इसका भी शीघ्र प्रचार हो जायगा ।

सूरत ।
वार सं० २४६८,
चैत्र सुदी १३.
ता. ३०-३-४२।

निवेदक—
मूलचन्द्र किसनदास कापडिया ।
—प्रकाशक ।



समर्पण

ॐ

श्री कुन्कुन्दाचार्य

का

यह पवित्र जीवनचरित्र

निःस्वार्थसंयमी त्यागमूर्ति जैनधर्मदिवाकर स्वनामधन्य

स्व० ब्र० शीतलप्रसादजी

की स्मृतिमें

श्रद्धा एवं भक्तिपूर्वक

समर्पित है।

‘दरखशाँ’



विषय-सूची ।

नं० विषय	पृष्ठ	नं० विषय	पृष्ठ
१—सर्वमान्य महस्व	१	१८—धारस अणुवेक्षणाका भा०	४१
२—नामोल्लेख	३	१९—दशभक्ति संग्रहका भा०	४४
३—कुन्दकुन्द	४	२०—मूलाचारका भावाशय	४६
४—पद्मनन्दी	५	२१—समयसारका भावाशय	५१
५—एलाचार्य	६	२२—पंचास्तिकायका भा०	५६
६—वक्रशीव	८	२३—प्रवचनसारका भा०	५८
७—गृह्णपिच्छ	९	२४—दर्शनप्राभृतका भा०	६३
८—पितृ कुलादि	११	२५—चारित्रप्राभृतका भा०	६३
९—गुरु सम्बंध	१५	२६—सूत्रप्राभृतका भावाशय	६५
१०—समय	२१	२७—बोधप्राभृतका भावाशय	६६
११—विदेह—गमन	२७	२८—भावप्राभृतका भा०	६९
१२—ग्रन्थ निर्माण	३१	२९ मोक्षप्राभृतका भा०	७०
१३—कुरल काव्य	३२	३०—लिंगप्राभृतका भा०	७१
१४—परिकर्म	३३	३१—शीलप्राभृतका भा०	७३
१५—दशभक्ति संग्रह	३५	३२—रयणसारका भावाशय	७४
१६—मूलाचार	३७	३३—नियमसारका भावाशय	७७
१७—रचनाओंका भावाशय	४१		

•••

[१३]

शुद्धिपत्र ।

पृष्ठ	पंक्ति	अशुद्ध	शुद्ध
४	५	मिष्टर	मिठार
८	२	तत्र	तंत्र
१०	९	नवी	नर्वी
१२	३	गम्भा	मालबा
१३	५	भरकर	मरकर
१६	१	बोधपाठ	बोधपाहुड
१७	१४	प्रथित	ग्रंथित
१९	१३	रूसे	रूपसे
२३	३	प्रथित	ग्रंथित
"	४	नागदस्ति आर्यमंक्षु नागहस्ति और आर्यमंक्षु.	
२६	१९	सिद्धात	सिद्धान्त
२८	१०	ऋषि	ऋद्धि
३०	१४	चारण ऋषि धारी	चारणऋद्धिधारी.
३०	२०	आध्यात्मिक	आध्यात्मिक
६८	१२	परीपहोकी	परीपहोंको
६९	९	आत्मध्याय	आत्मध्यान
"	१८	बीच	बीज
७०	१७	करें	करें
७४	३	दृटं	रत

पृष्ठ	पंक्ति	अशुद्ध	शुद्ध
”	१७	पौड़लिक	पौड़लिक
७८	७	अयुक्त	युक्त
७९	९	व्यान	ध्यान
”	१०	निशःल्य	निःशल्य
-८०	७	प्रवृत्त	प्रवृत्ति
”	१०	सफल	सकल



मंगलाचरण ।

आदि सुमंगल उचित है, अन्त निरापद हेतु ।
 सो बन्दू आरम्भमें, आदिनाथ गुण केतु ॥ १ ॥
 प्रणयू गौतम गणपती, ज्ञान गेह गुणराश ।
 जिन्ह भाषी जिन दिव्यध्वनि, कीनो धर्मप्रकाश ॥ २ ॥
 सर्वक्षेप निवारिणी, श्री जिन धर्मस्तूप ।
 स्याद्वाद वाणी नमू, सप्त भंग नय रूप ॥ ३ ॥
 कुन्दंकुन्द आचार्यको, नमो त्रियोग समार ।
 जिनको शुभ चारित्र है, नाथ लेख आधार ॥ ४ ॥
 मंगलीक मंगल करण, मंगल रूप विचार ।
 नाथ कथू मुनिवर कथा, मंगल पद दातार ॥ ५ ॥





भगवान् कुन्दकुन्दाचार्य ।

मंगलं भगवान् वीरो, मंगलं गौतमो गणी ।

मंगलं कुन्दकुन्दाद्याः, जैनधर्मोस्तु मंगलं ॥

सर्वमान्य महत्व ।

इस नित्यस्मरणीय प्रसिद्ध क्षेत्र द्वारा अंतिम तीर्थकर श्री भगवान महावीर और उनके मुख्य गणधर श्री इन्द्रभूति गौतमस्वामीके साथ २ ही इन आचार्यशिरोमणिका मंगलान इनकी सर्वमान्य महत्ता और पूज्यताका स्पष्ट प्रमाण है ।

कर्णाटक भाषाकी एक हस्तलिखित “गणभेद” सम्बन्धी पुस्तकसे जान पड़ता है कि धर्म प्रचारार्थ दक्षिण भारतमें दिगम्बर जैन मुनियोंके चार संघ स्थापित हुये थे, उनमें एक सेन संघके अतिरिक्त, जो श्री वृषभसेनका अन्वयी था शेष तीन नन्दि, सिंह और देवसंज्ञक संघोंका मुनि सम्प्रदाय अपनेको इन आचार्यवरका अन्वयी प्रसिद्ध होनेमें अपना गौरव समझता था क्योंकि उस समय इन आचार्यवरकी तात्त्विक मर्मज्ञता, सैद्धान्तिक विद्वत्ता, और संयमपरायणता जगत्-विद्यात् होनुकी थी, और लोकदृष्टिमें उच्चतम आदर प्राप्त कर चुकी थी ।

इनके अनुगत शास्त्रकार इनकी मौलिक रचनाओंसे अध्यात्म-ज्ञानकी शिक्षा पाकर इनका सदैव आभार मानते रहे हैं और इनके सिद्धान्त सम्बंधी वाक्योंको प्रमाणरूपसे अपनी महिमाप्रद कृतियोंमें निःसंकोच उद्धृत करते रहे हैं ।

जिसप्रकार वेदान्तिक साहित्यमें उपनिषिद्, ब्रह्मसूत्र और भगवद्गीता तीनों प्रस्थानत्रयके नामसे प्रसिद्ध हैं वैसे ही इन आचार्य-चरकी तीन अद्भुत रचनायें समयसार, पंचास्तिकाय और प्रवचनसार प्रामृतत्रय या नाटकत्रय कहलाती हैं, और इन्हें सामान्यतः समस्त जैन संसारमें और विशेषतः दिगम्बर जैन समाजमें वही सम्मान प्राप्त है जो वैदिक जगत्में प्रस्थानत्रयको है ।

इस प्रामृतत्रयका प्रणयन इन आचार्यवरने ऐसी योग्यतासे सरल भाषामें किया है कि उनके किसी वाक्यसे तो क्या शब्द मात्रसे भी सिद्धान्त विवेचनामें साम्प्रदायिकताका लेशमात्र भी भान नहीं होता, यही कारण है कि केवल दिगम्बर तारणपंथी श्वेताम्बर और स्थानक-चासी जैन ही अध्यात्मज्ञानकी प्राप्तिकी इच्छासे श्रद्धापूर्वक इन पवित्र रचनाओंका अध्ययन नहीं करते बल्कि अध्यात्म स्वादके रसिक हजारों जैनेतर त्यागी तथा गृहस्थ विद्वान् भी इन पुनीत कृतियोंका प्रेमपूर्वक अनुशीलन कर आंतरिक लाभ लेते, आज भी स्वदेश तथा परदेशमें देखे जाते हैं ।

भगवान महावीरके निर्वाणके बाद कर्मप्राभृत और कषायप्राभृत नामक जिन महाशास्त्रोंकी रचना हुई वह विद्वत्समाजके लिये ही विशेषतः पठनीय और मननीय थे, सर्वसाधारण उनसे यथोचित लाभ

नहीं उठा सकते थे, अतः उन्हीं सिद्धान्तशास्त्रोंके मूलाधार पर इन सुनिवरने सार्वजनिक हितके अर्थ तत्कालीन प्रचलित भाषामें अत्यंत सरल और सुगम रूपसे प्रत्येक सैद्धान्तिक विषय पर छोटी २ पुस्तकोंकी रचना की और सिद्धान्त सम्बन्धी साहित्यका सर्वव्र प्रचार किया जिससे उस समयका भारत तो उपकृत हुआ हो, बादमें भी विद्वान आचार्योंने इनकी क्षीरोदधि सद्व्यय गूढ विषयक रचनाओंसे दुग्धधारायें लेलेकर जैन धर्मरूपी कल्पद्रुमका सिंचन किया ।

इन सब वास्तविक घटनाओंका विचार करके सहज ही अनुमान किया जासकता है कि इन आचार्यवरका जैनाचार्योंमें, विशेषतः दिगम्बर शास्त्रकारोंमें कितना ऊँचा आसन रहा है जो आजतक उनकी स्मृति कृतज्ञ हृदयोंको प्रकाशमान कर रही है । वस्तुतः जबतक पृथ्वीतलशर जैन सिद्धान्तका अस्तित्व है इन आचार्यवरका नाम भी अमर रहेगा ।

नामोल्लेख ।

प्राचीन आख्यायिकाओंके आधारपर जैन संसारमें इनके छः नाम अर्थात्—(१) कुन्दकुन्द, (२) पञ्चनन्दि, (३) वक्त्रीव, (४) एलाचार्य; (५) गृद्धपिंच्छ, और (६) महामंती प्रसिद्ध हैं ।

नंदिसंघ सम्बन्धी विजयनगरके शिलालेखमें जो लंगभग संवत् १३८३ ई० अर्थात् विक्रमकी १५ वीं शताब्दिमें लिखा गया, महामंतीके अतिरिक्त इनके उपर्युक्त “शेष पांच नाम” दिये हैं । और नंदिसंघकी पट्टावलिमें भी जिसका समय निश्चित नहीं है, इन्हीं पांच नामोंका उल्लेख है ।

दिगम्बर आचार्योंकी पट्टावलियोंके तुलनात्मक निवंधमें डाक्टर हर्नेल (Hornele) साहबने भी यही पांच नाम व्यक्त किये हैं ।

श्रुतसागरसूरिने जिनका समय ईसाकी १५वीं शताब्दि है, कुन्दकुन्दाचार्य कृत पटपाहुड़की टीकामें यही पांच नाम दिये हैं परन्तु भिष्ठर म्बरिनाट साहबने जैन शिलालेखोंके विवरणमें नं० २५६ पर इन पांच नामोंके उपरांत इनका छठा नाम महामती भी लिखा है, जिसका अन्य किसी विश्वस्त सूत्रसे समर्थन नहीं होता । संभव है किसी शिलालेखके निर्माता कविने कहीं इन आचार्यवरको परम सिद्धांत वेत्ता और प्रकाण्ड वक्ता होनेके कारण इनका स्तुति गान करते हुए महामती कहकर भी सम्बोधन किया हो । परन्तु मात्र इस हेतुसे यह सिद्ध नहीं होता है कि इन आचार्यवरका महामती भी कोई उपनाम था, न यह आचार्य इस नामसे प्रसिद्ध ही हैं । अतः महामतीके अतिरिक्त इनके अन्य प्रसिद्ध पांच नामोंके विषयमें ही विशेष अनुसंधान करना आवश्यक है ।

१--कुन्दकुन्द ।

हमारे पूज्य चरित्रनायकका यह नाम इतना लोकप्रसिद्ध और अन्यान्य शास्त्र वर्णित है कि इसे स्वयं सिद्ध ही मान लेना चाहिये ।

इसके अतिरिक्त स्वयं आचार्यवरने अपनी एक पावन कृति—“वारस अणुवेख्वा” (द्वादश अनुप्रेक्षा) में अपना यह नाम व्यक्त किया है । अतः इस नामका उल्लेख साध्य कोटिमें ही नहीं रहता ।

यद्यपि इस पुस्तककी किसी २ हस्तलिखित प्रतिमें संभवतः प्रतिलिपि कर्ताकी किसी भूलके कारण यह नाम निर्देषक अन्तिम

गाथा नहीं मिलती तथापि इससे आचार्यवरका यह उपनाम होनेका स्वयंसिद्ध विषय संदिग्ध नहीं हो जाता ।

इनके प्राभृतत्रयकी सर्व प्रथम “तत्व प्रदीपिका वृत्ति” श्री अमृतचंद्रसूरिने लिखी जो भट्टाकलंकदेवसे पूर्व विक्रमकी छठी शताब्दिमें हुये हैं, क्योंकि उनका उल्लेख भट्ट महोदयने किया है जो विक्रमकी सातवीं आठवीं शताब्दिके विद्वान हैं, परन्तु सूरजीने मूल कर्ता आचार्यके नामादिके विषयमें कुछ नहीं लिखा ।

हाँ, प्राचीन शिलालेखोमें इनका नाम द्राविड भाषा भाषियोंके उच्चारणानुसार प्रायः कौण्डकुन्द पाया जाता है । संस्कृत भाषामें “कुन्द-कुन्द” इसीका सरल और श्रुतिमधुर रूप है ।

२-पद्मनन्दि ।

श्री इन्द्रनन्दि आचार्यने जो विक्रमकी ११वीं शताब्दिमें हुये हैं स्वरचित “श्रुतावतार” की गाथा १६०—१६१ में लिखा है कि पद्मनन्दि आचार्य कौण्डकुन्दपुर निवासी थे—

एवं द्विविधो द्रव्यभाव, पुस्तकगतः समागच्छन् ।

गुरुपरिपाद्या ज्ञातः, सिद्धान्तः कुण्डकुन्दपुरे ॥१६०॥

श्रीपद्मनन्दमुनिना सोऽपि, द्वादशसहस्रपरिमाणः ।

ग्रंथपरिकर्मकर्ता पटखंडाद्यत्रिखंडस्य ॥१६१॥

स्वामी इन्द्रनन्दिने तो इस नामके अलिहित्त इन आचार्यवरका और कोई वास्तविक या गुणप्रत्यय नाम व्यक्त ही नहीं किया । आभृतत्रयकी “सात्पर्यवृत्ति” नामक वृहदंटीकाके कर्ता श्री जयसेना-

चार्यने, जिन्होंने प्रवचनसारकी टीकाकी समाप्तिका समय स्वयं विक्रम संवत् १३३९ दिया है, पंचास्तिकायकी टीकाके आरम्भमें मूल कर्ता श्री कुन्दकुन्दाचार्यका दूसरा नाम पञ्चनन्दि भी लिखा है ।

ईसाकी बारहवीं तथा विक्रमकी तेरहवीं शताब्दिके शिलालेखोंमें इनका नाम स्पष्टतः पञ्चनन्दि दिया है, जिससे विदित होता है कि द्राविड़ देशीय कौण्डकुन्दपुर इनका निवासस्थान होनेकी अपेक्षासे यह कुन्दकुन्दाचार्य प्रसिद्ध हुये । उदाहरणरूप देखिये शिलालेख नं० ४० तथा ४२, जो आगे “ विदेहगमन ” शीर्षकमें उद्धृत हैं ।

यद्यपि इन शिलालिखित पट्टावलियोंका रचना काल ईसाकी १५ वीं शताब्दिसे पूर्वका निश्चित नहीं है तो भी उनका बहुतसा भाग प्राचीन माना जासकता है । और जबतक कोई विरोधी समर्थ प्रमाण बाधक न हो, तद्वर्णित कोई विषय सहसा अविश्वसनीय कहा देना न्यायसंगत नहीं । अतः यह मान लेनेमें कोई आपत्ति नहीं कि इन आचार्यवरका जन्म नाम या दीक्षा समयका गुरुप्रदत्त नाम पञ्चनन्दि है । नन्यान्त होनेके कारण जन्मनामकी अपेक्षा, नन्दिसंघके गुरु द्वारा दिया हुआ यह इनका दीक्षित नाम अधिक संभवित है ।

३—एलाचार्य ।

छिचकाहन सोडोके शिलालेखमें एक एलाचार्यका वर्णन है जो देशीयगण और पुस्तकाच्छसे सम्बद्ध थे । परन्तु इन आचार्यवरसे इनका कोई सम्पर्क नहीं पाया जाता ।

ध्वलं टीकामें जो उसके प्रणेता वीरसेनाचार्यने प्रशस्ति दी है उससे ज्ञात होता है कि ग्रंथकार महोदयने एलाचार्यसे सिद्धान्त सम्बंधी

भगवान् कुन्दकुन्दाचार्य । . . [७]

शिक्षा प्राप्त की थी, उस सिद्धान्तका विशेष प्रकरण जयधबल ग्रन्थमें दिया है और उसमें भी ग्रन्थकारने ऐसा ही व्यक्त किया है ।

जस्स सेसाण्ण मये, सिद्धंतमिदिहि अहिलं हुदी ।

महुसो एला इरिओ, पसियउ वर वीरसेणस्म ॥

वीरसेन आचार्यकी यह महत्वपूर्ण रचनायें कुन्दकुन्दके बहुत बाद ईसाकी आठवीं शताब्दिकी हैं ।

इन्द्रनन्दि कृत श्रुतावतारमें एलाचार्यके विषयमें लिखा है कि वे चित्रकूटके वासी थे, और सिद्धान्तके पारंगत विद्वान् थे, तथा वीरसेनने इनसे सिद्धान्तकी शिक्षा प्राप्त की थी । चित्रकूटसे लौटकर वाटग्राममें वीरसेनने घवलग्रन्थकी रचना की थी ।

काले गते कियत्यपि ततः पुनिचित्रकूटपुरवासी ।

श्रीमानेलाचार्यो बभूव सिद्धान्ततत्वज्ञः ॥ १७६ ॥

तस्य समीपे सकलं सिद्धान्तमधीत्य वीरसेनगुरुः ।

उपरितमनिबंधनाद्यधिकारा नष्ट लिलेख ॥ १७७ ॥

(श्रुतावतार)

इन्हीं इन्द्रनन्दिने श्रुतावतारकी गाथा १६०, १६१ में जो पहिले उद्घृत की जात्युकी हैं पञ्चनन्दिको कौण्डकुन्दपुर निवासी लिखा है, जिन्होंने षट्खण्डागम महाशास्त्रके प्रथम तीन खंडोंकी परिकर्म नामक विस्तृत टीका रची ।

इससे सिद्ध होता है कि एलाचार्य और कुन्दकुन्दाचार्य दो भिन्न व्यक्ति थे जिनके शासनकालमें कई शताब्दियोंका अन्तर है ।

हेमग्राम निवासी एक एलाचार्यका भी उल्लेख मिलता है ।

सम्भव है प्रान्तीय उच्चारण भेदके कारण इन्हींको एलाचार्य मान लिया जाय । परन्तु यह महामना प्लाचार्य द्राविडसंघके मंत्रपाठी और तत्र रचयिता आचार्य थे, जो वीरसेनाचार्यके शिक्षागुरु एलाचार्यसे भी पीछे हुये हैं, जिन्होंने ईसवी सन् ०३९ में ज्वालिनीमतकी स्थापना की । अतः हमारे चरित्रनायकका यह नाम नहीं होसकता ।

४—वक्रग्रीव ।

सर्व प्रथम इस नामके एक आचार्यका उल्लेख सं० ११२५ के शिलालेखमें द्राविड संव असंगलान्वयकी गुर्वावलिमें मिलता है । इसके बाद स०. ११२० के श्रवणवेलगोलके शिलालेखमें यह नाम आया है । इसकी पांचवी गाथामें लिखा है कि कोण्डकुन्द सभीके सन्मान करने योग्य हैं । क्योंकि इनके ज्ञान-कमलकी सुगंधि चारों ओर फैल रही है, आदि । गाथा ६ से ०, तक श्री समंतभद्र और सिंहनन्दि आचार्योंका गुणगान किया है, १० वीं गाथामें वक्रग्रीवकी प्रशंसा की गई है कि वह एक महत्वशाली वक्ता और सभाजीत विद्वान् थे ।

इस शिलालेखकी क्रमबद्ध वर्णनशैलीसे स्पष्ट विदित होता है कि वक्रग्रीव नामके आचार्य हमारे चरित्रनायक आचार्यसे भिन्न विद्वान् व्यक्ति थे जो उनसे बहुत पीछे हुये हैं । इसके अतिरिक्त सं० ११३७—११५८—११६८ के शिलालेखोंमें वक्रग्रीवके सम्बन्धमें कथन है परन्तु यह कहीं नहीं लिखा है कि कुन्दकुन्द और वक्रग्रीव एक ही व्यक्तिके नाम हैं ।

निससंदेह कुन्दकुन्दस्वामी नन्दिसंघके मान्य आचार्य थे और

वक्रग्रीव द्राविड़ संघके गुरु थे । अतः दोनों भिन्न २ व्यक्ति थे ।

नन्दिसंघकी पट्टावलिमें कुन्दकुन्दाचार्यके उत्तराधिकारी रूपसे तदन्वयी तत्वार्थसूत्रके कर्ता उमास्वामीका आचार्य पदपर प्रतिष्ठित होना प्रतिपादित किया है । तत्वार्थाधिगम सूत्रकी बृहद् टीका ‘ सर्वार्थसिद्धि ’ के प्रणेता श्री देवनन्द पूज्यपाद हुये हैं, उनके शिष्य वज्रनन्दने द्राविड़ संघकी वि० सं० ५२६ में स्थापना की जैसा कि श्री देवसेनसूरीने स्वरचित “ दर्शनसार ” में प्रतिपादन किया है:—

सिरिपुज्यपादसीसो, दाविड़संघस्स कारणो दुड्हे ।

णामेण वज्रणंदी, पाहुडवेदी महासत्तो ॥

पंचसये छव्वीसो, विकमरायस्स मरणपत्तस्स ।

दक्खिनमहाराजादो, दाविड़संधो महामोहो ॥

इससे स्पष्ट सिद्ध होता है कि जिस द्राविड़ संघकी उत्पत्ति पूज्यपादके शिष्य द्वारा हुई उस संघके गुरु वक्रग्रीव अवश्य पूज्यपादके पूर्वज आचार्य कुन्दकुन्दस्वामीसे भिन्न व्यक्ति थे । अतः हमारे चरित्रनायकका अपर नाम वक्रग्रीव भी कदापि नहीं माना जा सकता ।

५—गृद्धपिंच्छ ।

इन आचार्यवरकी विदेह क्षेत्र यात्राके वृत्तान्तमें ज्ञानप्रबोधमें लिखा है कि मार्गमें जब इनकी पिंच्छका गिर गई तो इन्हें मानसरोवरके तटपर गृद्ध पक्षियोंके गिरे हुये पंखोंकी पिंच्छका बनाकर दी गई इससे इनका नाम गृद्धपिंच्छ प्रसिद्ध हुआ । दर्शनसारमें

१०]

भगवान् कुन्दकुन्दाचार्य ।

विदेह यात्राका समर्थन तो है परन्तु गृद्धपिच्छ अहण करनेका कोई उल्लेख नहीं है ।

इनके अन्वयी उमास्वामी भी गृद्धपिच्छ नामसे प्रख्यात थे ।

इसाकी आठवीं शताब्दिके विद्वान विद्यानन्दिने जो इन्हीं आचार्यके अन्वय और शिष्य परम्परामें हुये हैं, तत्त्वार्थसूत्रकी टीका “राजवार्तिक” में श्री उमास्वामीको गृद्धपिच्छ लिखा है । यथा—
एतेन गृद्धपिच्छाचार्यधुर्यतं, मुनिसूत्रेण व्यभिचारिता निरस्ता
प्रकृतमूत्रे ।

इसाकी नवी शताब्दिमें रचे हुये धबल ग्रन्थमें भी तत्त्वार्थसूत्रके कर्त्ताको गृद्धपिच्छ नामसे उल्लिखित किया है ।

श्रवणबेल्गोलके शिलालेखमें जो १११५ से १३९८ ई० तक सम्पादित हुआ था, कुन्दकुन्दस्वामीके बाद उमास्वाति (स्वामी) का उनके गुण प्रत्यय गृद्धपिच्छ नामसे वर्णन किया है यथा—

तत्त्वार्थसूत्रकर्त्तारं गृद्धपिच्छोपलक्षितम् ।

वन्दे गणिंद्रिसंजातमुमास्वामिमुनिश्वरं ॥

परन्तु इस शिलालेखमें कुन्दकुन्दस्वामीके साथ गृद्धपिच्छ विशेषण नहीं दिया है । यदि वह भी इस नामसे प्रसिद्ध होते तो शिलालेखमें जहां उनका वर्णन किया गया है उनको भी गृद्धपिच्छः नामसे अवश्य वर्णन किया जाता ।

इसके अतिरिक्त और भी शास्त्रकारोंने तत्त्वार्थसूत्रके कर्त्ता उमास्वामीको गृद्धपिच्छ घोषित किया है परन्तु हमारे चरित्रनायकको १४ वीं शताब्दिसे पूर्वके किसी शास्त्र या शिलालेखमें गृद्धपिच्छ-

नामसे व्यक्त नहीं किया गया । बादमें इनको इस नामसे कहीं निर्दिष्ट करना नितांत निराधार है ।

तात्पर्य, उपरोद्धृत प्रमाणों और हेतुओंसे सिद्ध होता है कि हमारे चरित्रनायकका पद्मनन्दि और कुन्दकुन्दाचार्यके अतिरिक्त और कोई नाम नहीं था ।

पितृकुलादि ।

पुण्याश्रव कथा-कोशमें इन आचार्यवरका गार्हस्थिक जीवन इस प्रकार दिया है कि भरतखण्डके दक्षिण प्रान्तीय पिदाथनाङ्ग जिलेके अन्तर्गत कुरुमार्ई नगरमें कर्मुड सेठ अपनी धर्मपती श्रीमती सहित रहता था, उसके बालवयस्क ग्वाला मथिवरनने उद्यानमें कुछ वृक्ष पतझड़की ऋतुमें फलेफूले देखे । वहां जाकर उसने वहां एक मुनिस्थान देखा जहां शास्त्रोंकी एक पेटी सखी हुई थी । उसने यह भी देखा कि समग्र उद्यान दावानलसे भस्म होचुका है परन्तु वह स्थान विलकुल सुरक्षित है ।

ग्वाला उन शास्त्रोंको अपने घर लेआया और उन्हें एक पवित्र उच्च स्थानपर विराजमान करके श्रद्धापूर्वक उनकी पूजा करने लगा ।

एक दिन उसके स्वामी सेठने एक मुनिको आहारदान किया उसी समय उस ग्वालाने उन्हें वह शास्त्र भेटकर दिये । मुनि महाराजने सेवक और स्वामी दोनोंको आशीर्वाद दिया, जिसके फल स्वरूप उस ग्वालग्वालने मरकर उसी निस्संतान सेठके घर जन्म लिया और शास्त्रदानके प्रभावसे समस्त सिद्धान्तका पारगामी होगया । अन्तमें उसने चैराय भावोंसे प्रेरित होकर दिग्म्बरी दीक्षा घारणकर ली, और दुर्द्धर

तपश्चरण करके आचार्यपद प्राप्त किया, यह आचार्य हमारे चरित्र-नायक श्री कुन्दकुन्दस्वामी ही थे ।

ज्ञान प्रबोधमें वह कथा इस भाँति लिखी है कि—मस्तवा प्रांतस्थ चारांपुर नगरमें जहां राजा कुमुदचंद अपनी रानी कुमुदचंद्रिका सहित शासन करता था । कुंदश्रेष्ठिकी धर्मपली कुन्दलताकी कौखसे एक पुत्ररत्नका जन्म हुआ, जिसका नाम उन्होंने कुंदकुंद रखा । वह सेठ-पुत्र जब बाल्यावस्थामें अपने बाल-सखाओंके साथ खेल रहा था, तब उसे एक मुनिराजके धर्मोपदेश सुननेका सौभाग्य प्राप्त होगया, जिसके लिये जनता एकत्र थी ।

मुनिश्रीके प्रवचनसे प्रभावित होकर वह श्रेष्ठपुत्र उन्हीं मुनि-महाराजके साथ रहने और उनसे शिक्षा पाने लगा । अन्ततः जिने-श्वरी दीक्षा लेकर तप किया और आचार्यपद प्राप्त कर लिया ।

इन्द्रनन्दिकृत श्रुतावतारमें इन आचार्यवरको कौण्ड कुन्दपुर नगरका निवासी लिखा है । इससे विदित है कि दोनों आख्यायिकाओंमें इनका जन्मस्थान यथार्थ दिया है । इसके अतिरिक्त इन कथाओंकी प्रमाणिकता किसी प्राचीन आष्ट्रग्रन्थसे सिद्ध नहीं होती ।

स्वयं आचार्यवरने अपनी किसी रचनामें अपनी परिचयात्मक प्रशस्ति नहीं दी, न किसी और शास्त्रकारने इनके माता पिता, जन्मस्थान आदिके सम्बन्धमें कुछ निर्देश किया ।

संस्कृत भाषाके पुण्याश्रवं कंथा-कोशका जो हिन्दी अनुवाद हुआ है उसमें यह कथा नहीं है परन्तु नागराजने जो कर्णाटक भाषामें सन् १३३१ ई० में उसका उल्थो किया है, और उसको अनुवाद

रामचन्द्र मुमुक्षुने शाका सम्बत् १७३१ में मरहठी भाषामें किया है, उसमें यह कथा दी गई है जिसकी यथार्थता सहसा विश्वसनीय नहीं है ।

आराधनाकथाकोषमें भी जो सन् १९०७ ई० में संपादित हुआ है, यह कथा लिखी है जिसमें ग्वालाका नाम गोविंद बताया है और कहा है कि उसने एक गुफामें कोई शास्त्र पाया जिसे लाकर उसने पद्मनंदि मुनिको भेट किया । यह वही शास्त्र था जिसका अध्ययन करके बहुतसे मुनिजन सिद्धांतके पारगामी होनुके थे । अतः वह ग्वाला भरकर अगले भवमें शास्त्रदानके प्रभावसे कौण्डकुन्द नगरका अधिपति हुआ । और परम पुण्यके पूर्व संस्कारोंसे उसको वैराग्यभाव उत्पन्न होगये जिनसे प्रेरित होकर कौण्ड नरेशने जिन—दीक्षा धारण कर ली, और थोड़े दिन तपस्या करके वह श्रुतकेवली होगये ।

इस कथासे कुन्दकुन्दाचार्यका कुछ सम्बन्ध नहीं जान पड़ता, न उनका कौटुम्बिक परिचय मिलता है । जिस पद्मनंदि मुनिका इस कथामें नाम आया है वह श्रुतकेवलियोंके प्रादुर्भावसे भी पूर्व किसी समयमें हुये होंगे ।

टीक इसी प्रकारकी पुण्याश्रव वर्णित कथा है । इन कथाओंकी वर्णनशैलीपर विचार करनेपर यही भान होता है कि यह कथायें: केवल शास्त्रदानका महात्म्य दिखानेके भावसे दृष्टान्तरूप गढ़ ली गई हैं ।

ज्ञानप्रबोध वर्णित कथा भी बहुत ही आधुनिक रचना प्रतीत होती है जिसका मूलाधार आर्षग्रन्थ या शिलालेख नहीं है । इसमें राजा रानी और सेठ सेठानीके नाम स्पष्टतः कलिप्त जान पड़ते हैं ।

इसप्रकारकी विरोधात्मक और कल्पित कथायें ऐतिहासिक सामग्रीके रूपमें ग्रहण नहीं की जा सकतीं । हाँ ! श्रुतावतारके आधारपर अधिकाधिक इतना कहा जा सकता है कि हमारे चरित्रनायक आचार्य दक्षिण भारतके कौण्डकुन्दपुर नगरके वासी उस समय थे जब उन्होंने गुरुसे ज्ञान प्राप्त किया था परन्तु निद्वयरूपसे यह नहीं कह सकते कि यह नगर इनका जन्मस्थान अथवा बालकीड़ा-गृह भी था, संभव है कि इस नगरमें भी धर्मप्रचारार्थ कोई मुनि संघ स्थापित हो जिसका अनुशासन करनेके लिये हमारे चरित्रनायक आचार्यरूपसे वहाँ निवास करते रहे हों, तभी तो यह इस स्थानके सम्बन्धसे वहाँके आचार्य अर्थात् कौण्डकुन्द या कुन्दकुन्द आचार्य प्रसिद्ध हुये ।

श्रवणवेल्युलके ४० वें शिलालेखमें इनको चंद्रगुप्त (मौर्य सम्राट्) का वंशज व्यक्त किया है । यथा—

श्री भद्रस्सर्वतो यो हि, भद्रवाहुरितिश्रुतः ।

श्रुतकेवलिनार्थेषु, चरमः परमो मुनिः ॥

चन्द्रप्रकाशोज्ज्वलसांद्रकीर्तिः, श्रीचन्द्रगुप्तोऽजनितस्य शिष्यः ।

यस्य प्रभावाद्वन्देवताभिराराधितः स्वस्य गणो मुनीनां ॥

तस्यान्वये भृविदिते वभृत्र यः पद्मनन्दिप्रथमाभिधानः ।

श्रीकोण्डकुन्दादिमुनीश्वराख्यस्सत्संयमादुद्धतचारणार्द्धिः ॥

इसी प्रकार शिलालेख नं० १०८ में भी वर्णन किया है ।

तदीयशिष्योऽजनि चन्द्रगुप्तः, समग्रशीला नतदेवदृद्धः ।

विशेषय तीव्रतपःप्रभाप्रवभृतकीर्तिर्भुवनांतराणि ॥

तदीयवंशाकरतः प्रसिद्धादभूतदोपायति रत्नमाला ।

वभौ यदन्त भणिवान्मुनींद्रस्स कुन्दकुन्दोदित चण्डदण्डः ॥

इन शिलालेखोंके आधारपर इन आचार्यवरको महाराजा चंद्र-
गुप्त मौर्य सत्राट्का वंशज मान लेनेपर भी यही धारणा ठीक होगी
कि इन आचार्यवरके जन्मस्थान, कुल, जाति, मातापिताके नाम तथा
गार्हस्थिक जीवनका निश्चयात्मक परिचय देनेके लिये कोई प्रमाणिक
और विश्वस्त सामग्री उपलब्ध ही नहीं है । परन्तु ऐसे महत्वशाली
लोकप्रसिद्ध आचार्यके जीवन-चरित्रमें इनका गृह-जीवन या पारिवारिक
परिचय देना विशेषरूपसे कुछ आवश्यक भी नहीं है ।

तस्यात्मजस्तस्य पितेति देव त्वां, येऽवगायन्ति कुर्लं प्रकाश्य ।
तेऽव्यापि नन्वाश्मनमित्यवशं, पाणोक्तुं हेमपुनस्त्यजन्ति ॥

अर्थात्—हे देव ! जो लोग आपका कुल प्रकट करके आपकी
प्रशंसा करते हैं कि आप अमुकके पुत्र और अमुकके पिता हैं वे
मानो हाथमें आये हुये स्वर्णको पत्थर समान फैंकते हैं ।

तात्पर्य यह है कि पूज्य और स्तुत्य व्यक्तियोंकी प्रशंसा तो
केवल उनके निज गुणोंकी अपेक्षासे ही की जाती है और की जानी
चाहिये । कुल, जाति, पुत्र, पिता आदिका परिचय उनके गुणानुवादके
लिये विलकुल निर्थक है ।

गुरुसम्बन्ध ।

इन आचार्यवरने स्वयं अपने गुरुकुलकी भी प्रशस्ति अपनी
किसी रचनामें नहीं दी । कुछ विद्वानोंका विचार है कि स्वयं आचार्य-

१६] भगवान् कुन्दकुन्दाचार्य ।

वरने स्वकृत वोधपाठकी गाथा ६१ में अपनेको श्री भद्रवाहुका शिष्य प्रतिपादित किया है:—

सद्वियारो हुओ, भासा सुत्तसुजं जिणं कहियं ।

मो तह कहियं णायं, सीसेण भद्रवाहुस्स ॥ ६१ ॥

अर्थ—जैसा जिनेन्द्र भगवानने उपदेश दिया है वैसा ही भाषा-सूत्रोंमें शब्द विकारको प्राप्त हुआ, और वैसा ही भद्रवाहुके शिष्य (प्राभृतकर्ता) ने जाना और वर्णन किया ।

अब देखना यह है कि उक्त गाथा वर्णित भद्रवाहुस्वामी प्रथम भद्रवाहु श्रुतकेवली हैं या द्वितीय भद्रवाहु हैं जो एकांग ज्ञानी थे, और यह भी देखना है कि वास्तवमें यह आचार्यवर इन दोनोंमेंसे किसी भद्रवाहुके' शिष्य थे या किसी अन्य भावसे उन्होंने ऐसा लिखा है ।

इसी वोधपाहुडकी गाथा ६२ स्वयं इस समस्याको अधिकांशमें स्पष्टकर देती है:—

वारस अंग वियाणं, चउदस पूर्वं विफल विच्छरणं ।

सुय णाण भद्रवाहु, गमयगुरु भयवउ जयउ ॥ ६२ ॥

अर्थ—वारह अंग और अधिक विस्तारवाले चौदह पूर्वके विशेष ज्ञाता श्रुतज्ञानी, गमकगुरु भद्रवाहु भगवान् जयवंत हों ।

इन दोनों परस्पर सम्बद्ध गाथाओंपर साथ २ विचार करनेसे स्पष्टतः जाना जासकता है कि भगवान् भद्रवाहु श्रुतकेवलीको ही आचार्यवरने अपना ज्ञानगुरु मानकर उनका जंयघोष किया है न कि एकांग ज्ञानी भद्रवाहु द्वितीयको, अतः यह आचार्य भद्रवाहु द्वितीयके

शिष्य थे या नहीं, इसपर इन गाथाओंके आधारपर विचार करनेका विलक्षुल स्थान नहीं है ।

यह विषय सुनिश्चित है कि भगवान महावीरके निर्वाण लाभसे १६२ वर्ष वादतक अर्थात् विक्रम सम्बतसे ३०८ वर्ष पूर्वतक श्री भद्रवाहु श्रुतकेवलीका समय रहा ।

श्री आदिपुराण, हरिविंशपुराण, त्रिलोकप्रज्ञसि और श्रुतावतार आदि प्रामाणिक ग्रन्थोंसे यह भी सिद्ध है कि वीरात् ६८३ या वि० सं० २१३ के लगभग ही श्रीधरसेन और गुणधर अंगपूर्वीश वेदी आचार्योंने अपनी शेष आयु अत्य जानकर इस भयसे कि कहीं धर्म-सिद्धान्तका भविष्यमें व्युच्छेद न होजाय, अपने निजज्ञान तथा श्रुतविज्ञानके बलपर क्रमशः कर्मप्राभृत और कषायप्राभृतको सूत्रोंमें लेखबद्ध कराया ।

इससे ध्वनित होता है कि इससे पूर्व जिनेन्द्र भगवानका तत्वो-पदेश भाषासूत्रोंमें ग्रथित होकर शब्द-विकारको प्राप्त नहीं हुआ था बल्कि श्रुतज्ञानी तथा अंग और पूर्वके ज्ञाता मौखिक उपदेशों द्वारा ही उस समयतक धर्ममार्गका प्रतिपादन करते रहे थे, और भव्यात्मा श्रोताजन तत्वचर्चाको वैसे ही घटस्थ कर लेते थे ।

गाथा ६१ में आचार्यवरने स्पष्ट कहा है कि भगवानका उपदेश जब सूत्रबद्ध होगया तो उसे अध्ययन करके इन्होंने उसका ज्ञान प्राप्त किया, और उसीके अनुसार इस प्राभृतमें कथन किया । इससे विदित है कि इन आचार्यवरके अस्तित्वका समय आद्य शास्त्रोंके रचना कालके बाद ही था, जिसका स्वाभाविक निष्कर्ष यह निकलता है कि भद्रवाहु

श्रुतकेवली जो उस समयसे कई शताब्दि पूर्व विद्यमान थे, इनके शिक्षा या दीक्षागुरु नहीं होसकते ।

श्री देवसेनसूरिने दर्शनसारमें श्रेताम्बर संघकी उत्पत्तिका समय वि० सं० १३६ दिया है, यथा:—

एकसये छत्तीसे, विक्षमरायस्स मरणपत्तस्स ।
सोरडे बलहीये, उप्पणो सेवडो संघो ॥

हमारे चरित्रनायक आचार्यवरने अपने सूत्र पाहुडमें दस्तधारी मुनियों और स्त्रियोंके मुक्तिविधानादि श्रेताम्बरीय मुख्य सिद्धान्तोंका घोर विरोध किया है । इससे भी स्वतः सिद्ध होता है कि इन आचार्य वरका समय वि० सं० १३६ के बाद प्रवर्ता । अतः यह श्री भद्रबाहु श्रुतकेवलीके शिष्य नहीं माने जासकते ।

श्रवणवैल्गुलके शिलालेख नं० ४० और १०८ से, जिनका आवश्यक भाग ‘पितृकुलादि’ में उद्धृत किया है, यह विदित है कि यदि यह आचार्य चंद्रगुप्त मौर्यके वंशज थे अर्थात् उनकी वंशपरम्परामें हुये तो भी उन्होंने उनसे कुछ पीढ़ियों बाद जन्म धारण किया । अतः चन्द्रगुप्त सम्राट्से पीढ़ियों बाद होनेवाले उनके वंशज कुन्दकुन्दाचार्य, उस राजर्षि(चंद्रगुप्त) से दीर्घकाल पूर्व स्वर्गस्थ होजानेवाले भद्रबाहु श्रुतकेवलीके शिष्य कदापि नहीं होसकते ।

श्रुतावतारकी गाथा नं० १६१ में, जो “नामोल्लेख” में उद्धृत है स्पष्ट लिखा है कि पञ्चनंदि (कुन्दकुन्द) आचार्यने षट्खण्डागम महाशास्त्रको जिसका सम्पादन वि० सं० २१३ के बाद अर्थात् श्रुतकेवलियोंकी समय समाप्तिसे ५२१ वर्ष बाद आरम्भ हुआ;

अध्ययन करके १२ हजार श्लोक प्रमाण इसके तीन खण्डोंकी 'परिक्रमा' नामक बृहद् टीका निर्माण की ।

इन सब साक्षियोंकी उपस्थितिमें चरित्रनायक आचार्य श्री भद्रवाहु श्रुतकेवलीके शिष्य सिद्ध नहीं होते । फिर इन्होंने वोधपाहुड़में जो कुछ उनको अपना गुरु माननेके विषयमें लिखा है वह केवल परम्परा गुरु मानकर ही भक्तिभावसे कहा है ।

अब संदेहनिवारणार्थ यह देखना भी उचित जान पढ़ता है कि आचार्यवर भद्रवाहु द्वितीयके भी शिष्य सिद्ध होते हैं या नहीं ।

इस विषयमें न तो स्वयं आचार्यवरने ही इन्हें अपना गुरु माना है और न किसी शिलालेख या शास्त्र अथवा अन्य प्रकारसे इसका कोई प्रमाण मिलता है ।

भद्रवाहु द्वितीयका समय वि० सं० ११०, तक रहा है, जिसका गणितात्मक विवरण "समय" प्रकरणमें स्पष्ट रूप से दिया है । फिर वि० सं० २१३ के बाद निर्मित हुये पट्खंडागम महाशास्त्रके टीकाकार आचार्य श्री कुंदकुन्द स्वामी एक शताव्दि पूर्व होनेवाले आचार्य भद्रवाहु द्वितीयके शिष्य कैसे माने जासकते हैं ?

परन्तु कुन्दकुन्द जैसे प्रज्ञाप्रधान सिद्धांतवेत्ताको निगुरु मान लेना भी युक्तियुक्त नहीं जान पढ़ता । अतः वे किस गुरुके शिष्य थे इसका विशेष अन्वेषण करना आवश्यक है ।

इन आचार्यवरकी रचना प्राभृतत्रयके वृत्तिकार श्री जयसेनाचार्यने वि० सं० की १४ वीं शताव्दि में पंचास्तिकायकी टीकाके प्राक् कथनमें इन्हें सिद्धान्तदेव कुमारनन्दिका शिष्य लिखा है, और नन्दिसंघकी गुरवावलिमें प्रथम आचार्य माघनन्दि, उनके बाद जिनचन्द्र और तत्प-

इचात् कुन्दकुन्दआचार्यको उत्तराधिकारी पदाधीश निर्दिष्ट किया गया है ।

सिद्धान्तदेव कुमारनंदि (जिनचन्द्राचार्य) ने किसी ग्रंथका निर्माण नहीं किया जो आज हमें उपलब्ध होता, या किसी अनुगत आचार्यने अपने किसी शास्त्रमें उनका नामोलेख नहीं किया, यह कोई समर्थ युक्ति जयसेनाचार्यकी उपर्युक्त मान्यता और गुरवावलिके कथनकी सार्थकताको अयथार्थ मान लेनेकी नहीं है । और जबतक कोई प्रबल प्रमाण वाधक न हो साधारणतः प्रत्येक आचार्यके कथन तथा पट्टावलि आदिके लेखोंको प्रमाणित ही मानना चाहिये ।

इस सिद्धान्तके आधीन यह मानना पड़ेगा कि जिनचन्द्राचार्य श्री माघनंदि पदांशवेदीके समसामयिक आचार्य अवश्य थे । तभी तो उनके उत्तराधिकारी हुये ।

नामशैली, प्रसिद्ध आख्यायिका, श्री जयसेनाचार्यके उपर्युक्त कथन और श्रुतावतारके इस वर्णन पर कि कुन्दकुन्दस्वामीने गुरु परिपाटीसे आद्य सिद्धान्त शास्त्रोंका ज्ञान प्राप्त करके परिकर्म नामक बृहद टीका लिखी, एकत्र विचार करनेसे निस्संदेह यही धारणा होती है कि कुमारनंदि आचार्य जो सिद्धान्तशास्त्रके विशेषज्ञ होनेके कारण सिद्धान्तदेवकी उच्च उपाधिसे प्रसिद्ध थे, जैसे सिद्धान्त—प्रवीण और प्रांजल विद्वान आचार्य हमारे चरित्रनायकके शिक्षागुरु होसकते हैं ।

इस मान्यताका भी कोई युक्तियुक्त विरोध नहीं जान पड़ता कि संभवतः श्री जिनचन्द्राचार्यका ही नन्दिसंघाचार्य द्वारा दीक्षित होने पर नन्द्यान्त नाम कुमारनन्दि था और यह दोनों नाम जिस एक ही आचार्यके थे वही हमारे चरित्रनायके श्री कुन्दकुन्दस्वामीके गुरु थे ।

समय ।

इन्द्रनंदि, कृत श्रुतावतारके अनुसार भगवान् महावीरके मुक्तिलाभके पश्चात् क्रमशः गौतमस्वामी १२ वर्ष, सुधर्मस्वामी १२ वर्ष और जंबुम्बामी ३८ वर्ष तक अर्धांत तीनों केवलज्ञानी ६२ वर्ष पर्वन्त धर्मतत्वका साक्षात्कार करते रहे । तदनंतर विष्णुकुमार, नंदिमित्र, अपशजिन, गोवर्धन और भद्रवाहु (प्रथम) नामके पांच श्रुतके चलियोंका धर्मशासन २०० वर्ष तक रहा, पुनः विशाखाचार्य, प्रोष्ठलाचार्य, शत्रियाचार्य, जिनसेनाचार्य और नागसेनाचार्य नामके पांच मुनिराज ११ अंग और १० पूर्वके ज्ञाता १८३ वर्ष पर्यंत विद्यमान रहे । तत्पश्चात् सिद्धार्थ, धृतिसेन, विजयदेव, बुद्धिवलि, गङ्गदेव, धर्मसेन, नक्षत्राचार्य, जयपाल, पांडव, ध्रुवसेन और कंसाचार्य; यह ११ अंगके धारी २२० वर्षके भीतर हुये । इनके बाद सुधर्म ६ वर्ष, यशोभद्र (जयभद्र) १८ वर्ष, यशोवाहु (भद्रवाहु द्वितीय) २३ वर्ष और लोहाचार्य ७१ वर्ष तक केवल एक अंग (आचारांग) के ज्ञाता ११८ वर्ष पर्यंत धर्ममार्गका प्रकाश करते रहे ।

इस प्रकार $62 + 100 + 183 + 220 + 118 = 683$ वर्ष वीर निर्वाणके बाद अथवा $683 - 470 = 213$ विक्रम संवत् तक अत्यक्ष ज्ञानियोंका ज्ञासन वर्तमान रहा ।

त्रिलोकपञ्जसि, आदिपुराण, हरिवंशपुराण जैसे श्रामाणिक ग्रंथों और नंदिसंघकी पट्टावलियोंसे इसका पूर्ण समर्थन होता है कि वीर भगवानके ६८३ वर्ष बाद तक स्वयं ज्ञानियोंका अस्तित्व रहा ।

विगतमें थोड़ा बहुत अन्तर अवश्य है । परन्तु इन आचार्यवरका समय निश्चय करनेके लिये विगतमें जानेकी आवश्यकता नहीं है ।

वीरात् ६८३ अथवा विक्रम सं० २१३ के बाद अंग पूर्वके कुछ अंशोंके ज्ञाता विनयधर, श्रीदत्त, शिवदत्त और अर्हदत्त यह चार आरातीय मुनि हुये और इनके बाद स्वामी अर्हद्वलि और माघनंदिने धर्माभृतकी वृष्टिसे भारतभूमिका सिचन किया ।

स्वामी अर्हद्वलिने काल स्वभावसे रागद्वेष उत्पन्न होजानेकी आशंका करके उपस्थित मुनिसंघको नंदि, सेन, सिंह और देव ऐसे चार संघोंमें विभक्त कर दिया । परन्तु इन विभिन्न संघोंके मुनियों और आचार्योंमें किसी धार्मिक आचार या तात्त्विक सिद्धांत विषयक कोई भेद नहीं था । अतः दिगंबराम्नाय पहिलेसे जैसी शुद्ध थी, इस विभक्तिके बाद भी वैसी ही शुद्ध और विशिष्ट रही ।

उसी समयके लगभग श्रीधरसेन और गुणधर आचार्य भी विद्यमान थे, जिन्हें क्रमशः आग्रायणी पूर्वान्तर्गत पंचम वस्तुके चतुर्थ कर्म प्राभृतका और ज्ञानप्रवाद पूर्वान्तर्गत दशम वस्तुके तृतीय कषाय प्राभृतका पूर्ण बोध था ।

श्रीधरसेनाचार्यने अपनी शेष आयु अल्प जानकर इस दीर्घदृष्टिसे कि उनके बाद कर्मप्राभृत श्रुतका ल्युच्छेद न होजाय, स्वामी अर्हद्वलिके तीक्ष्ण बुद्धि दो विद्रान शिष्यों भूतवलि और पुष्पदंतको वेणाक-तटके मुनिसंघसे बुलाया और व्याख्या करके कर्मप्राभृतकी उन्हें भले प्रकार शिक्षा दी । जिन्होंने कर्मप्राभृत श्रुतको संक्षिप्त करके जीवस्थान, क्षुलकवंध, बंधस्वामित्व, भाववेदना, कर्मवर्गणा और महावंध नामसे

छः खंडोमें लिपिबद्ध किया । इसी हेतुसे वह बृहद् सिद्धान्त शास्त्र पट्स्वण्डागम नामसे प्रसिद्ध है ।

गुणधर आचार्यने भी स्वयं कषायप्राभृतको गाथा सूत्रोमें ग्रथित करके नागहस्ति आर्यमंक्षु मुनियोंको अध्ययन करा दिया, जिनसे यतिवृष्टमने इन सूत्र गाथाओंको पढ़कर उन पर छः हजार श्लोक परिमाण चूर्णि सूत्र रचे और उच्चारणाचार्य अपर नाम उद्धरणाचार्यने १२ हजार श्लोक परिमाण वृत्तिसूत्र लिखे ।

इस प्रकार स्वनामधन्य गुणधर, यतिवृष्टम्. उच्चारण इन तीन आचार्यों द्वारा कषायप्राभृत उपसंहृत हुआ ।

यह स्पष्ट उल्लेख नहीं मिलता कि वि० सं० २१३ के कितने समय बाद तक आरातीय मुनियोंका अस्तित्व रहा, परन्तु इस हेतुसे कि वे भी पूर्वपदांशवैदी थे, उनका समय भी अंग ज्ञानियोंके समयके अंतर्गत ही मान लेनेमें कोई अत्युक्ति नहीं होगी । अतः आरातीय मुनियोंका अस्तित्व भी वि० सं० २१३ तक ही रहा ।

इसके बाद होनेवाले अहंद्वलि और माघनन्दिका आचार्य काल भी कहीं नहीं दिया है । हाँ, नन्दिसंघकी पट्टावलिसे माघनन्दिके विपर्यमें यह अवश्य जान पड़ता है कि वे नन्दिसंघके ४ वर्षतक प्रथम अनुशासक रहे ।

इस ४ वर्षकी गणना संभवतः वीरात् सम्वत् ६८३ तथा वि० सं० २१३ के बाद कीगई है । जिसका स्पष्ट अर्थ यह होता है कि माघनन्द आचार्य वि० सं० २१७ में दिवंगत हुये ।

यह बात भी कहीं व्यक्त नहीं कीगई है कि महाशास्त्रोंकी

रचना क्रमसे प्रारम्भ हुई और इसमें कितना समय लगा ।

चूंकि अंग ज्ञानियों और पूर्व पड़ांश वेदियोंका समय २१३ वि० सं० तक था । अतः श्रीधरसेनको उनकी स्वर्ण श्रामिके बाद ही श्रुतब्युच्छेदकी आशंका हो सकती थी, इस हेतुसे वह मान लेना पड़ता है कि महान शास्त्रोंकी रचना श्री माधवनन्दस्त्रामीके स्वर्गरोहणके बाद अर्थात् वि० सं० २१७ के लगभग प्रारम्भ हुई ।

कर्मसिद्धान्तके अध्ययन कराने, छः खण्डोंमें व्यवस्थित करने, फिर लिपिबद्ध होने आदिनें और कथायप्रामृतको गाथासूत्रोंमें अंथित करने, उसपर चूर्णितूत्र और वृत्ति आदि रचनेमें कमसे कम २० वर्ष अवश्य लगे होंगे । इतना समय इस महान कार्यके सम्पादनके लिये अनुनान कर लेना कुछ अधिक नहीं है । अतः इस मान्यताके अनुसार इन महान् शास्त्रोंका प्रणयन लगभग वि० सं० २३७ तक समाप्त हुआ ।

शास्त्रोंमें यह उल्लेख मिलता है कि हमारे चरित्रनायकने इन सिद्धान्त-शास्त्रोंका गुरु परिपाटीसे वोध प्राप्त किया था । गुरु परिपाटीका अर्थ यही होसकता है कि जिस प्रकार कोई विद्यार्थी गुरुसे शिक्षा प्राप्त करता है उसी पद्धतिसे इन आचार्यवरने भी अपने गुरुसे इन शास्त्रोंका अध्ययन किया था, स्वयं स्वाध्याय द्वारा नहीं ।

इसका अर्थ यह हुआ कि इन आचार्यवरने जब इन महान शास्त्रोंका वोध लाभ किया था तब इनके गुरु कुमारनंदि सिद्धान्तदेव (सिद्धान्तशास्त्रके मर्मज्ञ) जीवित थे और हमारे नुनिश्ची आचार्य पदपर आसन नहीं हुये थे ।

इन महान शास्त्रोंकी हस्तलिखित प्रतिलिपि प्राप्त करने और

अपने गुरुसे अध्ययन करनेमें आचार्यवरको १०—११ वर्ष लगा जाना साधारणसी बात है । तात्पर्य यह है कि विं सं० २४८ तक ही हमारे चरित्रनायकने अपने गुरुसे शिक्षा प्राप्त की और तभी गुरुवर्यकी यह लोकयात्रा समाप्त होनेपर उनके रिक्त पदकी इन्होंने पूर्ति की । उस समय पट्टावलिके अनुसार इनकी आयु ४४ वर्ष थी ।

उसी पट्टावलिके आधारपर इनका आचार्यकाल ५२ वर्ष (५१ चर्ष १० मास १० दिन) निर्विवाद माना जाता है । अतः हमारे चरित्रनायकका विं सं० $248+52=300$ में दिवंगत होना निश्चय होता है । “ विद्वज्जन वोधक ” में इनके उत्तराधिकारी उमास्वामीके समयवर्णनका प्रसिद्ध श्लोक उद्धृत किया है—

वर्षे सप्तशते चैव, सप्तत्या च विस्मृतौ ।

उमास्वामिमुनिर्जातः, कुन्दकुन्दस्तथैव च ॥

अर्थात् वीर स्वामीके निर्वाणसे ७७० वर्ष पीछे उमास्वामी मुनि हुये और कुन्दकुन्द स्वामीका भी यही समय है ।

यद्यपि यह निश्चय नहीं है कि इस श्लोकका कर्ता कौन है और किस आधारपर उसने यह कथन किया है, और न यही कि विद्वज्जन वोधकमें यह श्लोक कहांसे उद्धृत किया गया है तो भी इसका कथन निर्विवाद ही जान पड़ता है ।

संभवतः प्रकरणकी अपेक्षासे “ मुनिर्जातः ” पदोंका अर्थ उमास्वामीके आचार्य पद प्राप्त करनेसे है न कि मुनिदीक्षा लेनेसे । विं सं० ३७० ही ऐसा संधि वर्ष था जब उसके आरम्भमें कुन्दकुन्द आचार्य भी जीवित थे, और अन्तमें उनके दिवंगत होजाने पर

२६]

भगवान् कुन्दकुन्दाचार्य ।

उमास्वामी साधारण मुनि अवस्थासे आचार्यदपर अभिषिक्त हुये ।

देवसेनसूरिकृत दर्शनसारके अनुसार श्रेताम्बर संघकी उत्पत्ति वि० सं० १३६ में हुई थी और इन आचार्यवरका जन्म वि० सं० (३०० स्वर्गवास—०६ वर्ष आयु,) २०४ में हुआ, जबकि अंगज्ञानियों और पूर्व पदांश वेदियोंका समय समाप्त होरहा था । श्रेताम्बर कथानकोंमें दिगम्बरान्नायकी उत्पत्ति वि० सं० १३९ में बताई जाती है, जिससे जान पड़ता है कि विक्रम सम्वत् १३६ या १३९ तक मुनिसंघमें कुछ आचार सम्बन्धी शिथिलता ही चल रही थी जिसका आरम्भ भद्रवाहु श्रुतकेवलीके समय १२ वर्षीय दुष्कालसे होगया था, परन्तु प्रथक् रूपसे किसी और संघकी स्थापना नहीं हुई थी । न निर्घट मुनियोंमें सिद्धान्त विषयक कोई विशेष भेद उपस्थित हुआ था । अनुमानतः शिथिलाचारी मुनियोंने अपनी लोकाविज्ञाको मिटानेके लिये अपने जनसमुदायको वि० सं० १३६ या १३९ में एक पृथक् संघके रूपमें संगठित किया और तत्पश्चात् उन्होंने उपस्थित जिनेन्द्र प्रणीत सिद्धान्तको स्वानुकूल परिवर्तित करके स्वतंत्ररूपसे शास्त्रोंकी रचनाका प्रबंध किया ।

श्री कुन्दकुन्दस्वामीने स्वरचित सूत्रपाहुडमें संग्रंथ मुनियों और लियोंके मुक्तिलाभ करनेके सिद्धांतका धोर विरोध किया है, जिससे जान पड़ता है कि श्रेताम्बरान्नायके सिद्धान्त शास्त्रोंकी रचना भी उस समय तक होचुकी थी और इस नवजात संप्रदायमें ऐसे सिद्धान्त-वेदी आचार्य भी उत्पन्न होने लगे थे, जो कुन्दकुन्द जैसे प्रकाण्ड सिद्धांत ज्ञाता और प्रखर विद्वानाचार्यसे शास्त्रार्थकी टक्कर लेनेको-

कटिवद्ध रहते थे । यह दूसरी बात है कि वे शास्त्रार्थमें प्रसिद्ध आस्थायिकाके अनुसार आचार्यवरसे परास्त हुये ।

किसी नवीन स्थापित संघके इतने उत्कर्षपर पहुंचनमें १००—१५० वर्षका समय अनुमान करना कुछ अधिक नहीं है । अतः इससे भी श्री कुंदकुन्दाचार्यके अनुमानित समयका समर्थन होता है ।
 मर्कराताम्र पत्रमें जो शा० स० ३८८ (वि० सं० ४२३) का लिखा हुआ है, कुन्दकुन्दान्वयी गुणचन्द्रकी पांच पीढ़ियोंका क्रमशः उल्लेख है जिनका समय कमसे कम सौ सवासौ वर्ष निस्संदेह माना जासकता है ।

इन सब उक्तियों, युक्तियों और साक्षियोंके आधारपर हमारे चरित्रनायक स्वामी कुन्दकुन्दाचार्यका जीवन समय वि० सं० २०४ से ३०० तक सिद्ध होता है ।

विदेह गमन ।

जैनजगतमें इन आचार्यवरकी विदेह यात्राकी कथा अविरोध रूपसे प्रचलित है । कहते हैं कि इनके ध्यानकी स्थिरता और मनकी निश्चलता बहुत उच्च कोटिकी थी । एकवार जब इन्हें किसी सैद्धान्तिक विषय पर शंका उत्पन्न हुई और बहुत विचार करनेपर भी स्वयं उसका निरसन न कर सके तो उन्होंने ध्यानमग्न होकर तन्मयतासे विदेह क्षेत्रमें विद्यमान तीर्थकर श्री सीमंदरस्वामीको मन, वचन, कायकी शुद्धिपूर्वक नमस्कार किया । इनके मनोबल और तपस्तेजके प्रभावसे समोग्निमें विराजमान तीर्थकर भगवानने इनके प्रणामको स्वीकार

करते हुये “सद्गम्बृद्धिरस्तु” कहकर आशीर्वाद प्रदान किया । उपस्थित जनतामें इस रहस्यको कोई नहीं समझ सका कि जब किसीने साक्षात् होकर भगवान्को नमस्कार नहीं किया तो आशीर्वाद किसको दिया गया और क्यों ?

जनसाधारणकी इस शंकाके निवारणार्थ भगवानने ब्रतावा कि भरतक्षेत्रमें रहनेवाले दुर्द्धर तपस्त्री कुन्दकुन्द सुनिने ध्यानस्थ होकर नमस्कार किया है उन्हींको यह आशीर्वाद दिया गया है । इस घटनासे उपस्थित जनसाधारण पर आचार्यवरके आदर्श तपोबल और ध्यान-ममताका आश्चर्यकारी प्रभाव पड़ा ।

उस बृहद् समामें इन आचार्यवरके पूर्वजन्मके दो चारण ऋषिधारी मित्र प्रेमवश भरतक्षेत्र आकर इन्हें विदेहक्षेत्र लिवा ले गये, और समोशरणमें लेजाकर भगवानके साक्षात् दर्शन करा दिये । जब आचार्यवरकी समस्त शंकाओंका पूर्णतः समाधान होगया तो इनकी इच्छानुसार इनको उन्हीं दोनों मित्रोंने भरतक्षेत्र लाकर इनके नियत स्थानपर पहुंचा दिया ।

अनुमानतः तीर्थकर भगवान् के साक्षात् दर्शन करने और उनका तत्त्वोपदेश श्रवण करनेसे ही आचार्यवरको ऐसी मानसिक शक्ति प्राप्त होगई थी कि इसके बाद जब गिरनार पर्वत पर श्वेताम्बर विद्वानाचार्योंसे शास्त्रार्थ हुआ तो अन्तमें स्थानीय ब्राह्मीदेवीने स्वयं प्रकट होकर यह कह दिया कि दिगम्बरी मार्ग ही सच्चा और वल्ल्याणकारी है ।

भरतक्षेत्रके किसी भूमिगोचरी मनुष्यकी विदेहक्षेत्रकी यात्राका-

वर्णनं सहसा विश्वसनीय नहीं है । मार्गवर्ती ऊंचे २ पर्वतों और गहरे २ समुद्रोंको पार करना पैदल तो क्या वायुयानके द्वारा भी असंभव और अप्राकृतिक है, परन्तु आचार्यवरकी विदेहक्षेत्र गमनकी कथा ऐसी निरी कपोलकल्पित भी नहीं जान पड़ती, जिसपर साधारण बुद्धिके मनुष्योंने ही अंध भक्तिसे योंही विश्वास कर लिया हो, और बालक बहलावनी कहानियोंकी भाँति वैसे ही रंट रखा हो । बल्कि आजसे हजार वर्ष पूर्व और उससे पीछेके विद्वान आचार्यों और सुविज्ञ शास्त्रकारोंने भी इसकी वास्तविकताको विना संकोच और आपत्तिके स्वीकार किया है ।

श्री देवसेनसूरि दिग्म्बराचार्यने दर्शनसारमें, जिसे उन्होंने वि० सं० ९९० में स्वा था, आचार्यवरकी सिद्धान्त सम्बन्धी अपूर्व मर्म-ज्ञाताका यही कारण वर्णन किया है कि उन्होंने विदेहक्षेत्रमें विद्यमान तीर्थकर श्री सीमन्द्रस्वामीके समोशरणमें जाकर उनका साक्षात् उपदेश सुननेका सौभाग्य प्राप्त किया था ।

तत्पश्चात् श्री जयसेनाचार्यने विक्रमकी १४ वीं शताब्दिमें पञ्चास्तिकायकी टीकाके आरम्भमें स्पष्ट लिखा है कि इस प्राभृतके मूल कर्ता (कुन्दकुन्दस्वामी) पूर्व विदेह गये और वहां श्री सीमन्द्र भगवानसे तत्पश्चान प्राप्त किया ।

उन शिलालेखोंमें, जो विक्रमकी १२ वीं शताब्दिसे कई सौ वर्ष बादतक संहृत किये गये, आचार्यवरके विदेहगमनका उल्लेख तो नहीं है; परन्तु उनमें यह अवश्य वर्णित किया गया है कि इन आचार्यवरको चारणऋद्धि प्राप्त थी—

तस्यन्वये भूविदिते वभूव यः, पञ्चनन्दि प्रथमाभिधानः ।

श्री कौण्डकुन्दादिमुनीश्वराख्यः, सत्संयमादुद्धतचारणाद्दिः ॥

शि० ले० नं० ४० ॥

श्री पञ्चनन्दीस्य न वद्यनामा ह्याचार्यशब्दोत्तरकौण्डकुन्दः ।

द्वितीयमासीदभिधानमुद्यच्चारित्रिसंजातसुचारणाद्दिः ॥शि० ४२ ॥

इन लेखोंसे स्पष्ट विद्यित है कि आचार्यवर तात्कालिक भाषाके प्रांजल विद्वान्, सिद्धान्त शास्त्रके पारंगत, सन्यक श्रद्धानी, पूर्ण संयमी, दुर्द्धर तपस्त्री, प्रथमाभिधानी और चारणऋद्धि (आकाशगामिनी विद्या) के धारी थे ।

वि० सं० ११८१ के श्रवणवेलगुल शिलालेखमें भी यह लिखा है कि श्री कुन्दकुन्दस्वामी चारणाचार्योंके करकमर्लोकी मधुमक्षिका थे, जिसका सरल अर्थ यह है कि यह चारणऋद्धिधारियोंकी संगतिमें अधिक रहते थे, और यह तभी संभव है कि जब वह स्वयं भी चारणऋधारी हों, अतः यह निश्चित है कि वे स्वयं आकाशगामी थे ।

पट्टखण्डागम एवं चूर्णिका और वृत्ति सहित कषायप्राभृतका अध्ययन करना और विदेहक्षेत्रमें विद्यमान तीर्थकरसे ज्ञान प्राप्त करना इन आचार्यवरकी सुविज्ञता, सुयोग्यता और सच्चारित्रिताके कारण उल्लिखित किये गये हैं, सो ठीक ही है । वर्तमान पौद्धलिक विज्ञानके युगमें आत्मब्रह्म द्वारा आश्चर्यकारी ऋद्धियोंके चमत्कारोंको कोई भले ही असंभव समझे, किन्तु आध्यत्मिक विज्ञानके उत्कर्ष समयमें ऐसी असाधारण घटनाओंकी वास्तविकता तनिक भी अविश्वसनीय नहीं समझी जाती थी । चारणऋद्धि जैसी असाधारण शक्तिके प्राप्त होजाने

पर विदेहक्षेत्रकी दुर्गम यात्रा कर लेना एक साधारण कार्य ही है । ऐसे ऋद्धिधास्त्रियोंके लिये सुदूरवर्ती क्षेत्रोंमें स्वयं या किसी आकाशगामी व्यक्तिके साथ जानेके लिये मार्गकी विषमता और दुर्गमता तनिक भी चाधक नहीं होती ।

ग्रन्थ निर्माण ।

हमारे चरित्रनायक आचार्यने अद्वितीय रूपसे जैन धर्मका सर्वत्र प्रचार किया था । ५२ वर्षके दीर्घ आचार्यकालमें धर्मध्यान और संयम पालनके अतिरिक्त सिद्धान्त एवं आचार सम्बन्धी कितनी ही महत्वपूर्ण रचनायें कीं । यद्यपि किसी प्रतिमें उसके रचयिताका नामोलेख नहीं है, तो भी यह प्रसिद्ध है कि कर्मप्राभृत (पट्टखण्डागम) के प्रथम तीन खण्डोंकी १२ हजार श्लोक परिमाण “ परिकर्म ” नामक टीका लिखी । मुनियोंके आचार सम्बन्धी “मूलाचार” शास्त्रका प्रणयन किया । “ दशभक्ति संग्रह ” की रचना की, और इनके अतिरिक्त बारस अणुवेश्वा (द्वादश अनुप्रेष्ठा) तथा ८४ प्राभृतोंका निर्माण किया ।

इन ८४ प्राभृतोंके अध्ययनकी तो बात ही क्या, हमारे दुर्भाग्य और प्रमादसे अब उनमेंसे बहुतसोंका तो अस्तित्व भी नष्ट हो चुका है । इस समय केवल निम्नोलिखित प्राभृत ही प्राप्य हैं—

(१) समयसार, (२) पञ्चास्तिकाय, (३) प्रवचनसार, (४) दर्शन-प्राभृत, (५) सूत्र प्राभृत, (६) चारित्र प्राभृत, (७) बोध प्राभृत, (८) भाव प्राभृत, (९) मोक्ष प्राभृत, (१०) लिंग प्राभृत, (११) शील प्राभृत, (१२) रथणसार, (१३) नियमसार ।

इनके अतिरिक्त कुछ विद्वानोंका विचार है कि तामिल भाषामें कुरल नामक शास्त्रकी रचना भी इन्होंने की, प्रत्युत कुछ तत्वान्वेषी विद्वानोंको इसमें संदेह है कि १—कुरल, २—परिकर्म, ३—दशभक्ति-संग्रह और ४—मूलाचारके प्रणेता यह आचार्यवर थे । अतः इसका अनुमंधान करना अत्यावश्यक प्रतीत होता है ।

कुरल ।

किसी प्रचलित आस्त्यायिकाके आधारपर यत्र तत्र ऐसा लिखा मिलता है कि दक्षिण मलयायके हेमग्राममें द्राविड़ संघाधीश एलाचार्य एक प्रसिद्ध विद्वान् जैन मुनि थे । उन्होंने तामिल भाषामें थिरुक् कुरल (प्रसिद्ध कुरल) नामक ग्रंथ रचकर अपने शिष्य थिरुबुल्लु-वरको दिया, जिसने उसे मदुरा संघ (एक वृहद् कविसभा)में स्वकृतिके रूपमें प्रस्तुत किया ।

द्राविड़देशीय होनेके कारण इन्हीं आचार्यवरको द्राविड़ संघाध्यक्ष मानकर कुरल कर्ता एलाचार्य प्रसिद्ध किया जाता है । इस आस्त्यायिकाकी यथार्थता बहुत ही अविश्वसनीय है । क्योंकि यदि थिरु बुल्लुवर ऐसे साधारण ग्रन्थकी स्वयं रचना करनेके अयोग्य थे तो उनके गुरु कविसम्मेलनमें प्रस्तुत करनेके लिये उन्हें अपनी रचना नहीं देसकते थे और न वह ऐसे विद्वत्समाजके समक्ष प्रस्तुत करनेका साहस कर सकते थे, न उन्हें इतना असभ्य और कृतम् समझा जा सकता है कि वह अपने गुरुकी कृतिको अपनी रचनाके रूपमें प्रस्तुत करते । यदि वह ऐसा ग्रन्थ स्वयं निर्माण करनेके योग्य थे तो उन्होंने

ही स्वयं इसे रचकर कवि सम्मेलनमें प्रस्तुत किया होगा । अतः इस ग्रन्थको एलाचार्य कृत कहना ही अप्राप्तमक है ।

यदि यह भी मान लिया जाय कि इस ग्रन्थके रचयिता एलाचार्य ही थे तो इस नामके आचार्य एक दूसरे ही विद्वान हैं । हमारे चरित्रनायक न तो द्राविड़ संघके अध्यक्ष थे और न उनका अपरनाम एलाचार्य था, जैसा पहले सिद्ध किया जा चुका है । अतः कुरल प्रणेता कुन्दकुन्द आचार्य नहीं थे ।

इसके अतिरिक्त धवलार्टीका जो शा० सं० ७३८ (दि० सं० ८७३) में समाप्त हुई, उसकी प्रशस्तिमें उसके रचयिता श्री वीरसेनाचार्यने एलाचार्यको अपना गुरु निर्दिष्ट किया है, जिससे जान पड़ता है कि एलाचार्य विक्रमकी नवीं शताब्दिके विद्वान थे । यदि यह एलाचार्य कुरलके कर्ता थे तो कुरलका रचना समय भी विक्रमकी ९ वीं शताब्दि ही होसकता है । अतः यह ग्रन्थ विक्रमकी तीसरी शताब्दिमें होनेवाले कुन्दकुन्दाचार्यकी कृति नहीं होसकती ।

परिकर्म ।

इन्द्रनन्दि कृत श्रुतावतारमें पट्टखंडागमादि आद्य महाशाखोंके प्रणयनका वर्णन करते हुये लिखा है कि जब दोनों ग्रन्थ पूर्णतः संहृत होगये तो गुरुपरिपाटीसे कुन्दकुन्दस्वामीने इनका अध्ययन किया, और पट्टखंडागमके आदि तीन खंडोंकी १२ हजार श्लोक परिमाण परिकर्म नामक टीका लिखी ।

विबुध श्रीधरने स्वरचित पञ्चाधिकार शास्त्रके श्रुतावतार नामक

चतुर्थ परिच्छेदमें यह लिखकर इस विषयको संदिग्ध कर दिया है कि कुन्दकीर्तिने कुन्दकुन्दाचार्यसे द्विविध शास्त्रोंका अध्ययन करके पट्टखंडागमके प्रथम तीनखण्डोंकी १२ हजार श्लोक परिमाण टीका निर्माण की ।

यह ठीक है कि धवलादि महती टीकाओंमें परिकर्म नामक टीकाका या टीकाकारका कोई उल्लेख नहीं है, न किसी और शास्त्र या शिलालेखमें इसका व्योरा मिलता है । परन्तु इसका कारण संभवतः इस ग्रन्थका लुप्त होजाना या शास्त्रकारों और शिलालेखकोंका इससे अपरिचित होना ही होसकता है । जब दोनों श्रुतावतारोंसे इस टीकाका संपादित होना सिद्ध होता है और विरोधात्मक कोई प्रमाण है नहीं तो यह निस्संदेह मान लेना चाहिये कि परिकर्म नामक टीका लिखी तो अवश्य गई, केवल साध्य विषय यह रह जाता है कि वह टीका श्री कुन्दकुन्दाचार्यने लिखी जैसा इन्द्रनन्दि कहते हैं या विवुध श्रीधरके कथनानुसार उनके शिष्य कुन्दकीर्तिने । निस्संदेह कुन्दकुन्दस्वामी एक प्रौढ़ विद्वान्, गम्भीर विचारशील, स्पष्टवक्ता और ओजस्वी लेखक थे । उनकी उपलब्ध रचनाओंमें उस तर्कशैली और प्रतिवादक आवेशका अभाव है, जो समंतभंद्र, पूज्यपाद, सिद्धसेनादि टीकाकारोंकी भावुक कृतियोंमें देखनेमें आता है । परन्तु यह कोई प्रमाण इस बातका नहीं होसकता है कि परिकर्म भाष्यके कर्ता यह आचार्य-वर्ग नहीं थे, इनके शिष्य कुन्दकीर्ति ही थे ।

प्रत्येक टीकाकारकी वर्णनशैली और विवेचन कला समान नहीं होती । अमृतचंद्रसूरि, जयसेनाचार्य जैसे गम्भीर विद्वान् और सरल लेखक प्रसिद्ध टीकाकार हुये हैं और समन्तभद्रांदि तार्किक विद्वान् स्वतंत्र ग्रंथकार भी थे ।

कुंदकुन्दस्वामी जैसे सिद्धान्तके मर्मज्ञ विद्वान ही उस महाअन्थकी इतनी विस्तृत व्याख्या लिखनेको समर्थ होसकते थे न कि उनके एक साधारण शिष्य जिनका आजतक भी कोई नाम नहीं जानता । यदि कुंदकीर्तिने वास्तवमें यह टीका लिखी होती तो वह आचार्य मण्डल और शास्त्रकारोंकी सूचीमें अवश्य कोई सुप्रसिद्ध और गण्य व्यक्ति होते । परन्तु हम देखते हैं कि किसी शास्त्र, किसी ग्रन्थालेख या पट्टावलिमें इनका नामोलेख तक नहीं मिलता । अतः इन्द्रनन्दिके कथनानुसार यही मानना अधिक युक्तिसंगत है कि परिकर्म नामक व्याख्याके रचयिता हमारे चरित्रनायक ही थे ।

खेद है कि इनकी यह सद्कृति काल दोषसे या हमारे प्रमादसे आज प्राप्त नहीं है । इसलिये इस विषयमें कोई तुलनात्मक, अनुसंधान नहीं किया जासकता ।

दशभक्ति संग्रह ।

इस रचनामें तित्थैयरभत्ती, सिद्धैभत्ती, सुदैभत्ती, चारित्तैभत्ती, अणाँगैरभत्ती, आर्यैर्यभत्ती, निवैणभत्ती, पञ्चर्परमेष्टीभत्ती, ठंदीसरभत्ती और शान्तिभत्तीका संग्रह है ।

इस भक्ति संग्रहकी रचना इस प्रकार उपलब्ध है कि पहिले प्राकृत गाथायें हैं । फिर उनके अनुवादरूप संस्कृत श्लोक हैं, और अन्तमें प्राकृत भाषाकी गद्य दी हुई है, जिसमें प्रतिक्रमण और आलोचनाकांषणी है ।

इस समय नंदीश्वर भक्ति और शान्तिभक्तिकी प्राकृत गाथायें

प्राप्त नहीं हैं जो होनी अवश्य चाहिये । क्योंकि तभी दशकी संख्या पूरी हो सकती है ।

प्राकृत गद्य और पद्यकी विचारपूर्वक तुलना करनेसे यह स्पष्ट जान पड़ता है कि इन दोनोंका कर्ता कोई एक विद्वान् नहीं है ।

इनमेंसे सिद्धभक्तिकी क्रिया—कलाप नामक टीकाके निर्माण श्री प्रभाचन्द्राचार्यने लिखा है कि इन भक्तियोंको प्राकृत भाषामें श्री कुन्दकुन्दाचार्यने और संस्कृत भाषामें श्री पूज्यपादस्वामीने निर्माण किया । इस धारणा या निश्चयका कोई सप्रमाण विरोध नहीं है ।

इन भक्तियोंकी अंतिम गद्य श्रेताम्बरीय प्रतिक्रमण और आवश्यक सूत्रोंसे बहुत कुछ मिलती जुलती है, और तीर्थकरभक्ति दिगम्बरी तथा श्रेताम्बरी दोनों सम्प्रदायोंमें समानरूपसे मान्य है ।

अनागार भक्तिमें साधुके गुणोंकी गणना उसी प्रकार दी है जैसी श्रेताम्बरी सिद्धान्तके थानांग और सम्वायांग शास्त्रमें दे रखी है ।

निर्वाण भक्तिके अन्तमें कार्तिक कृष्णा चतुर्दशीकी रात्रिके अन्तमें सूर्योदयसे कुछ पूर्व स्वांति नक्षत्रके समय भगवान् महावीरका निर्वाण होना लिखा है, जब कि चतुर्थकालमें ३ वर्ष ३ मास १५ दिन शेष रहे थे, ऐसी ही श्रेताम्बर मान्यता है ।

इस साम्यपर विचार करनेसे यह अनुमान होता है कि गद्य भागकी रचना जिन धर्मानुयायियोंमें दिगम्बर और श्रेताम्बर नामक संघभेद होनेसे पूर्व किसी समय हुई थी ।

हस्तलिखित प्रतियोंमें गाथा संख्या न्यूनाधिक भी पाई जाती है और किसी किसीके अन्तमें नमस्कार मंत्र, मंगालसूत्र, लोकोत्तमसूत्र,

शरणसूत्र और सामायक स्तोत्र भी लिखे हुये मिलते हैं, परन्तु इस सांख्यक अंतर और सूत्र वृद्धिसे प्रभाचंद्राचार्यका कर्ता विषयक कथन संदिग्ध या अविश्वसनीय नहीं कहा जा सकता ।

भाषा शैली और अर्थपूर्णतापर विचार करनेसे यह निसंदेह मान लिया जा सकता है कि इन भक्तियोंके प्राकृत पद्य भागके कर्ता अवश्य श्री कुन्दकुन्द आचार्य हैं जिन्होंने किसी अपने समकालीन या पूर्वगत आचार्यके रचे हुये गद्य भागकी व्याख्या करने हुये प्रकरण-चश यथोचित परिवर्धन करके उन्हें गाथां^{प्रसिद्ध} कियों ।

मूलाचार ।

प्रसिद्ध आख्यायिका तो विद्वज्जगतमें यह है कि यह ग्रंथ स्वामी कुन्दकुन्द कृत है और दक्षिण भारतकी कई हस्तलिखित प्रतियोंमें भी इस ग्रन्थके रचयिता स्वामी कुन्दकुन्द ही उल्लिखित हैं परन्तु इस ग्रन्थके टीकाकार श्री वसुनन्द आचार्यने बहुकेरको इस ग्रन्थका कर्ता व्यक्त किया है । उनकी इस धारणाका क्या आधार था यह नहीं बताया, न उन्होंने बहुकेरका कोई विशेष परिचय दिया कि वे कौन थे, कब और किस गुरुकी परम्परामें हुये, न इस ग्रन्थकी किसी हस्तलिखित प्रतिसे या किसी अन्य शास्त्र अथवा किसी शिल-च्छेखसे बहुकेर नामसे किसी शास्त्रकारका उल्लेख मिलता है और न इनका रचित कोई शास्त्र ही उपलब्ध है जिससे इस ग्रन्थकी वर्णन-शैली, भावुक-विवेचना तथा सैद्धांतिक मर्मज्ञताकी तुलना की जा सके ।

सुतरां इस शास्त्रकी भाषाशैली, विषयमौलिकता और मार्मिक विवेचना स्वामी कुन्दकुन्दाचार्य कृत प्रवचनसार, पंचास्तिकाय, नियम-

सार आदिके सदृश्य ही उच्च कोटिकी है, जिससे इनके इस ग्रन्थके कर्ता होनेकी आख्यायिकाका पूर्ण समर्थन होता है ।

द्रव्यानुयोग और चरणानुयोग सम्बन्धी सिद्धांतपर एकाधिपत्य होनेके कारण स्वामी कुन्दकुन्दने अपनी प्रत्येक रचनामें प्रत्येक आवश्यक विषयका थोड़ा बहुत कथन किया है । इसी पद्धतिके अनुसार इन्होंने प्रवचनसारमें भी मुनियोंके आचार सम्बन्धमें प्रकरणवश कुछ संक्षेपमें वर्णन कर दिया है, परन्तु फिर भी यह देखकर कि इन्होंने प्रत्येक विषयपर भिन्न रूपसे स्पष्ट रचना की है यह कैसे कहा जा सकता है कि इन्होंने आचारांग पद्धतिके अनुसार मुनिधर्म जैसे परमावश्यक विषयका स्वतंत्ररूपसे निरूपण न किया हो । नहीं, अवश्य किया और वह मूलाचार ग्रन्थ ही है ।

बारस अणुवेश्वाके मंगलाचरणकी गाथा १ कुछ परिवर्तनके साथ और गाथा २ ज्योंकी त्यों मूलाचारके आठवें अधिकारके मंगलाचरणकी गाथा ६९१ और ६९२ हैं । और बारस अणुवेश्वाकी गाथा नं० २. १४, २२, २३, ३५, ३६, ४७ पूर्वार्ध, मूलाचारमें गाथा नं० ४०३, ६९९ (कुछ परिवर्तित) ७०१, ७०२, २२६, ७०९ और २३७ (पूर्वार्ध) ज्योंकी त्यों हैं ।

नियमसारकी गाथा नं० ६९, ७०, ९९, १००, १०२, १०३, १०४ मूलाचारकी गाथा ३३२, ३३३, ४५, ४६, ४८, ३९, ४२ ज्योंकी त्यों हैं । और नियमसारकी गाथा २. ६२, ६५ कुछ पाठभेदसे मूलाचारकी गाथा २०२, १२, १५ हैं ।

पञ्चास्तिकायकी गाथा ७५, १४८, वोधपाहुड़की गाथा ३३, ३४, चारित्र पाहुड़की गाथा ९, समयसारकी गाथा १३, १५०

मूलाचारकी क्रमशः गाथा नं० २३१, ९६६, ११९७, ११९१; २०१, २०३, २४७ हैं । लिंग पाहुड़के मंगलाचरणका पूर्वार्ध मूलाचारके पटावश्यक अधिकारके मंगलाचरणका पूर्वार्ध है ।

इसी प्रकार श्री कुंदकुन्दाचार्य कृत प्राभृतोंकी और भी अनेक गाथायें (समूची, पूर्वार्ध, उत्तरार्ध, एकपाद) तदनुरूप या कुछ सामान्य पाठभेद या शाविद्धक परिवर्तनके साथ मूलाचारमें पाई जाती हैं ।

इस ग्रन्थकी भाषा और मार्मिकता श्री कुंदकुंदस्वामीकी अन्य रचनाओंके साथ ऐसी समानता रखती है कि इस ग्रन्थके स्वाध्यायसे यह संदेह भी कहीं उत्पन्न नहीं होता है कि इसमें किसी अन्य ग्रन्थ-कारकी कोई गाथा क्षेपक या उक्तंच रूपसे लिख दीगई है ।

अतः इस तुलनात्मक दृष्टिसे अनुसंधान करनेपर यही निश्चय होता है कि—‘बारस अणुवेश्वा’ और अन्य प्राभृतोंके कर्ता (कुंद-कुन्दाचार्य) ही मूलाचार ग्रन्थके रचयिता हैं ।

यदि इस ग्रन्थके कर्ता कुन्दकुन्दाचार्यसे भिन्न कोई व्यक्ति हैं तो वह समान योग्यताके विद्वान्, कवि और मर्मज्ञ होने चाहिये । फिर यह समझना कठिन है कि मूलाचारके कर्ता जो इतने विशाल और गूढ़ ग्रन्थकी रचना करनेको समर्थ थे, मंगलाचरणकी गाथायें भी दूसरे ग्रन्थोंसे उठाकर क्यों रख देते ? क्या उसी भाव और आशयकी दश वीस गाथायें स्वयं नहीं लिख सकते थे ?

यदि उन्होंने किसी कारणवश ऐसा किया भी था तो अन्य आचार्य कृत गाथाओंको प्रमाणवाक्यके रूपमें उद्धृत करते । कर्ताका नामोलेख किये विना स्वरचितं पद्यके रूपमें एक कविके पद्यको चुराकर इसं

मांति अपनाना एक तीव्र पाप है और मूलाचार जैसे अपूर्व ग्रन्थका सुशोधकर्ता इतना बड़ा अपराध कभी नहीं कर सकता था ।

यदि मूलाचारके कर्तने ऐसा किया था तो कुन्दकुन्दाचार्यकी कृतियोंसे ही गाथायें क्यों चुराई ? अन्य किसी आचार्यकी एक गाथा भी मूलाचारमें नहीं पाई जाती ।

यह भी कहा जा सकता है कि मूलाचारमें श्री कुन्दकुन्दाचार्यने भी अपने दूसरे ग्रन्थोंसे स्वरचित गाथायें लेकर इस ग्रन्थमें क्यों भरदीं ? इस ग्रन्थके प्रत्येक अधिकारीको स्वतंत्र रूपसे ही उन्हें रचना चाहिये था, परन्तु ऐसा कहना सन्देह मात्र ही है ।

जान पड़ता है कि आचार्य वरको प्रत्येक विषयकी भावपूर्ण स्वरचित अनेक गाथायें कठंस्थ रहती थीं और प्रकरणवश उन्हें यथावद्यक निसंकोच कहीं लिख जाते थे । यदि कहीं कुछ भूल जाते थे, तो दूसरे शब्दोंमें या पार्दोंमें उसकी पूर्ति और यथोचित परिवर्तन भी कर देते थे । यही कारण है कि कहीं पूरी और कहीं अधूरी गाथायें इस ग्रन्थमें दिखाई पड़ती हैं । उदाहरणरूप देखिये, नियमसारकी गाथा ९९ और १०० भावपाहुड़की गाथा ५७-५८ हैं और नियमसारकी यही गाथा १०० समयसारमें गाथा २७७ है । खोज करनेपर ऐसे और भी अनेक उदाहरण मिल सकते हैं ।

इन सब प्रमाणों और युक्तियोंसे सिद्ध होता है कि मूलाचारके कर्ता कुन्दकुन्दाचार्य ही हैं ।

उपर्युक्त समस्त अनुसंधानका तात्पर्य यह है कि कुरलके अतिरिक्त शेष सभी रचनायें हमारे चरित्रनायक श्री कुन्दकुन्दाचार्यकी हैं ।

श्रीमद् कुन्दकुन्दाचार्य

की

प्राप्त रचनाओंका भावाशय ।

(१) वारस अणुवेख्या

(द्वादश अनुप्रेक्षा)

इस रचना द्वारा ९१ गाथाओंमें आचार्यवरने अनित्य, अशरण, एकत्व, अन्यत्व, संसार, लोक, अञ्जुचित्व, आश्रव, सम्ब्र, निर्जरा, बोध और धर्म इन वारह भावनाओंका विस्तृत वर्णन किया है। जिनका कर्माश्रव रोकनेके लिये प्रत्येक मनुष्यको निरन्तर चिन्तन करना आवश्यक है।

अनित्य ।

आत्मद्रव्यकी प्रधानताको लक्ष्य करके श्रीवर्य कहते हैं कि संसारके विभिन्न पदार्थ, धनसंपत्ति, सगेसम्बन्धी, बलविभव, यौवनलावप्य आदि सभी अनित्य और नश्वर हैं। केवल एक आत्मद्रव्य ही अनादि, नित्य और अमर है।

अशरण ।

धन औषधि, सैना शस्त्र, गृहदुर्ग, मित्र कुटुम्ब और मंत्रतंत्रादि कोई भी किसी प्राणीको मरनेसे बचानेके लिये समर्थ नहीं है। जन्ममरणके दुःखोंसे छूटनेके लिये आत्मज्ञान ही एक अमोघ उपाय है, क्योंकि आत्मा ही पंचपरमेष्ठि और रत्नत्रयका केन्द्रस्थल है।

एकत्व ।

अकेला आत्मा ही स्वकृत कर्मोंके फलको स्वयं भोगता है, पुत्र कल्पन मित्रादि कोई भी सुखदुःखमें इसका साथी नहीं है ।

अन्यत्व ।

समस्त कुदुम्ब परिवार मित्रसेवकादि तो क्या, अपना शरीर भी आत्मासे साक्षात् भिन्न परपदार्थ है । दर्शन ज्ञानमय आत्मा ही सबसे पृथक् अपनी सत्तामें सदैव विराजमान है ।

संसार ।

मोह और मिथ्यात्वके वशीभूत हुआ आत्मा संसारमें अनेक प्रकारके कष्ट सहन करता है । कर्मजनित दुःखोंसे छूट जानेपर ही संसारके परिभ्रमणसे आत्मा छूटता है, अन्यथा नहीं ।

लोक ।

यह लोक जिसमें कर्मोंके फलानुसार आत्मा अनादिकालसे विभिन्न पर्यायोंमें परिभ्रमण कर रहा है, ऊर्ध्व लोक (स्वर्ग), मध्यलोक (इहलोक) और अधोलोक (नरक) तीन भागोंमें विभक्त है । शुभाशुभ कर्मोंके फलानुसार आत्मा इन्हीं तीन लोकोंमें ऋमण करता हुआ जन्ममरणके बंधनमें है, परन्तु जब कर्मोंको नष्ट करके शुद्ध ज्ञानको प्राप्त होजाता है तो त्रिलोकवर्ती आवागमनके चक्रसे सदाके लिये छूट जाता है ।

अशुचित्व ।

इस संसारकी प्रत्येक वस्तु अपवित्र और अशुद्ध है केवल एक आत्मद्रव्य ही स्वभावतः शुद्ध और पवित्र पदार्थ है परन्तु कर्ममलसे लिप्त हुआ विकृत अवस्थामें है । जब वह कर्ममलसे स्वच्छ और

निर्मल होकर अपनी स्वाभाविक अवस्थामें स्थित होता है तो स्वतः अविनाशी आनंदका केन्द्रस्थल हो जाता है ।

आस्त्र ।

मिथ्यात्व, अत्रत, विषय, कषाय आदि कुत्सितभाव और तदनुसार कृतियाँ कर्मश्रवके कारण हैं, जिनके फलस्वरूप आत्माको जगत-अमण करना पड़ता है ।

सम्बर ।

शान्तिमय और वीतरागतापूर्ण धर्माचरणका पालन करनेसे ही कर्मोंका आश्रव रुक जाता है ।

निर्जरा ।

पूर्वसंचित कर्मोंकी निर्जरा सविपाक (फल देकर कर्मोंका क्षय) और अविपाक (विना फल दिये कर्ममलका नष्ट होना) दो प्रकारकी होती है । इस विषयमें आचार्यवरने गृहस्थोंकी ११ प्रतिमाओं (श्रेणियों) और त्यागियोंके १० धर्मोंका वर्णन करते हुए अंतरंग तथा बहिरंग परिग्रह (ममत्व भाव) के परित्याग कर देने तथा ज्ञान-स्वरूप आत्माके गुणोंका निरन्तर चिंतन करते रहनेका आदेश किया है जो निर्जराका मुख्य कारण है ।

बोध ।

मनुष्यकी विभिन्न संसारी अवस्थाओंकी तुलना करते हुये श्रीवर्यने आत्मबोधकी प्राप्तिको दुर्लभ निर्दिष्ट किया है और उसे प्राप्त करनेके लिये पूर्ण प्रयत्न करनेकी प्रेरणा की है । आत्मज्ञानसे मुक्ति प्राप्त हो सकती है ।

धर्म ।

“ आत्मस्वभावः धर्म ” के अनुसार अनंतदर्शन, अनंतज्ञान, अनंतवीर्य और अनंतसुख आत्माका स्वभाव, गुण तथा धर्म है। इसीके प्राप्त कर लेनेपर आत्मा निर्विकार और निर्मल निज अवस्थामें स्थित होता है और संसारबंधनसे सदाके लिये मुक्त होकर अविनाशी आनंदको प्राप्त हो जाता है। यही आत्माका अंतिम ध्येय है। अन्तमें आचार्यवरने प्रकट किया है कि इस रचना द्वारा मुझ कुन्दकुन्दाचार्यने व्यवहार और निश्चय दृष्टिकोण (नय) से ऐसा उपदेश किया है।

(२) दशभक्ति संग्रह ।

(१) तीर्थकर भक्ति—आठ गाथाओंमें नाम क्रमसे २४ तीर्थकरोंकी स्तुति की गई है।

(२) सिद्ध भक्ति—९ गाथाओंमें सिद्धोंके भेद, निवासस्थान, अविनाशी सुख, और सिद्धपद प्राप्तिके साधनोंका उल्लेख है।

(३) श्रुतभक्ति—११ गाथाओंमें है। पहली गाथामें सिद्धोंको नमस्कार करके अगली गाथाओंमें द्वादशांग, १२ वें दृष्टिवाद अंगके पांच भेद, फिर १४ पूर्वोंके नामादि और भेदोंका वर्णन है।

(४) चारित्र भक्ति—१० गाथा अनुष्टुप् छंदकी हैं। चर्धमानस्वामीको नमस्कार करके यह कथन किया है कि तीर्थकर भगवानने प्राणीमात्रके कल्याणार्थ, सामायिक, छेदोपस्थापना, परिहार-विशुद्धि, सूक्ष्मसाम्पराय, यथार्थ्यात्, ऐसे पांच प्रकार चारित्रिका उपदेश दिया है। फिर साधुओंके मूलगुण और उत्तरगुण वर्णन करके उन्हें इनका निर्दोष और निरतिंचार पालन करनेका आदेश किया है।

(५) अनागार भक्ति—२३ गाथाओंमें समस्त धर्मरत मुनियोंको वंदना की गई है । दूसरेसे १४ गुणस्थान तकका विस्तृत वर्णन किया है और उनके ब्रतादिक लेने एवं तपस्या करनेके नियमों और साधनोंकी व्याख्या की है । अन्तमें कर्मजनित दुःखोंसे छूटनेकी प्रार्थना है ।

(६) आचार्य भक्ति—१० गाथाओंमें आदर्श उपदेष्टा और मुनि संघानुशासक आचार्यके गुणोंका वर्णन किया है जो भव्यात्माओंको मुक्तिमार्गकी ओर आकृष्ट करनेको समर्थ हैं । ऐसे महामुनिको पृथ्वी समान सहनशील, जलसहश्रय शीतल स्वभाव, आकाशरूप विशुद्ध मन और समुद्रतुल्य गम्भीर व्यक्त करके श्रद्धापूर्वक उनकी अभिवंदना की है ।

(७) निर्वाण भक्ति—२७ गाथा, इसमें यह कथन करके कि २४ तीर्थकरों और अन्य पुनीत आत्माओंने कहां कहांसे निर्वाण प्राप्त किया है, समस्त सिद्ध आत्माओं और सिद्ध क्षेत्रोंकी वन्दना की है । भगवान महावीरके निर्वाणकी तिथि, समय आदिका भी निरूपण किया है ।

(८) पंचपरमेष्ठी भक्ति—७ पद्योंमें है । प्रथमं छः पद्य तो सुगविणी (मात्रावृत्त) छंदके हैं जिनके द्वारा अर्हत, सिद्ध, आचार्य, उपाध्याय और सर्वसाधु इन पांच परमेष्ठियोंका गुणानुवाद किया है, अन्तमें एक गाथा द्वारा अविनाशी सुखकी प्राप्तिके लिये आकांक्षा की है ।

∴ (९—१०) नंदीश्वर भक्ति और शांतिभक्ति अंगपाप्य हैं । अंतः इनके विषयमें कुछ नहीं कहा जासकता ।

(३) मूलाचार ।

यह सुनि धर्मका महान् ग्रंथ है । इसमें १२ अधिकार और १२४३ गाथायें हैं ।

पहले मूलगुणाधिकारमें प्रमत्त गुणस्थानसे अयोगकेवली पर्यन्त सर्व संवासियोंको नमस्कार करके आचार्यवरने अहिंसा, अस्तेय, सत्य, ऋक्षर्चर्य और अपैरिग्रह—पांच मैहात्रत, ईर्या (गमन) भाषा, ऐषणा (भोजन) आदाननिक्षेपण, प्रतिष्ठापना, पांच समिति, पंचेन्द्रिय निरोधे (सामायक); चतुर्विंशतिस्तत्व, वंदना, प्रतिक्रमण, प्रत्याख्यान, कायोत्सर्ग, षड्विश्यक, केशलोच, आचेलैक्य (नशमुद्रा), अस्त्वान अदंतवैन, क्षितिश्चयन (भूमिशश्या), स्थिति भोजन, और एकमत्त साधुओंके इन २८ मूलगुणोंका विस्तृत वर्णन किया है । दूसरे वृहद् प्रत्याख्यान संस्तरस्तवाधिकारमें प्रत्याख्यान अर्थात् पापक्रियाओं एवं दुश्चारित्रके कारणोंका मन, वचन, कायसे त्यागने और समभाव रूप निर्विकृत निर्दोष संयम करनेका, और प्रतिक्रमण अर्थात् मूलगुण या उत्तरगुणोंमेंसे किसीका आलस्यवश आराधन न करने पर अपने दोषोंकी निंदा करने, असंयम, अज्ञान, मिथ्यात्म, ममत्व रूप भावोंका त्याग करने, सात भय, आठ मद, आहार, मैथुन, भय, परिग्रहकी अभिलापा रूप चार संज्ञा, ऋद्धि, रस, साता (सुख) रूप तीन गौरव (र्ग्व) जीवादि पञ्चास्तिकाय, पृथ्वी आदि छःनिकाय, ५ महात्रत, ५ समिति, ३ गुसि, ९ पंदार्थ, इन तीस पदार्थोंकी आसादना (परिभ्र) अर्थात् संशक्तिया अन्यथा रूपधारणा, रागद्वेष इन सब भावोंका परित्याग करने, तथा औलोचना अर्थात् गुरुके समीप अपने दोषकी निंदा करते हुये सरलतासे प्रकट करने,

और क्षमावनी अर्थात् जिनके प्रति अयोग्य व्यवहार किया हो उनसे क्षमा प्रार्थना करनेका वर्णन किया है । फिर त्रिविधमरणका निरूपण किया है कि असंयमी सम्यकृदृष्टिके मरणको वालमरण, संयतासंयत आवकके मरणको वाल पंडित मरण और संयमी मुनि (केवली पर्यंत) के मरणको पंडित मरण कहते हैं । इस त्रिविध. मरणके कारणोंकी और संसारभ्रमणकी व्याख्या की है, तथा मुनियोंको सावधानीसे यत्पूर्वक सन्यास मरणका आदेश किया है । आचार्य कहते हैं कि शास्त्रोक्त विधिके अनुसार समाधिमरण संसारभ्रमणसे हूट जानेका कारण है ।

तीसरे संक्षेप्तर प्रत्याख्यानाधिकारमें भी उपर्युक्त प्रतिक्रमणादिका भावपूर्ण संक्षिप्त कथन है ।

चौथे समाचार नामाधिकारमें समाचार अर्थात् सम्यक् आचारका वर्णन है जो औधिक और पद विभागिक दो प्रकार है । औधिक समाचारके दश भेद हैं—(१) इच्छाकार अर्थात् शुद्ध परिणामोंमें स्वेच्छापूर्वक प्रवर्तन, (२) मिथ्याकार अर्थात् ब्रतादिकमें अतीचार होनेपर अशुभ परिणामोंमें मन, वचन, कायरूप त्रियोगकी निवृत्ति, (३) तथाकार अर्थात् सूत्र (शास्त्रों) के अर्थग्रहण करनेमें आस वचन तथेति (ऐसा ही है) कहना, (४) निषेधिका अर्थात् किसी स्थानमें वहाँके रहनेवालों या मालिकसे पूछे विना प्रवैश या वहाँसे गमन न करना, (५) आसिका अर्थात् सम्यकृदर्शनादिमें स्थिर भाव रखना, (६) आपृच्छा अर्थात् शास्त्राध्ययनमें गुरुसे विचारपूर्वक प्रश्न करना, (७) प्रतिपृच्छा अर्थात् पुस्तक, कम्बल आदि किसी साधमी

तथा दीक्षागुरुसे नप्रतापूर्वक पृछकर लेना, (८) छंदन अर्थात् पुस्तकादिको देनेवालेके अभिप्रायके अनुकूल रखना, (९) निमंत्रण अर्थात् अग्रहीत द्रव्यको सत्कारपूर्वक सुरक्षित रखना, (१०) उपसंयत अर्थात् गुरुकूल (आज्ञाय) के अनुकूल आचरण करना ।

दिनरातके समय प्रतिक्षणि नियमादिकका निरन्तर पालन करना पदविभागिक समाचार है ।

गुरुसे आज्ञा लेकर एक दो अथवा तीन साधुओंके साथ शाल्के विशेषज्ञ किसी आचार्यके समीप जाय, मार्गमें कोई पुस्तक या शिष्य या पुस्तक सहित शिष्य मिल जाय तो उसे गुरुके पास लेजाय ऐसा वर्णन करके आचार्यवरने आगंतुक मुनियोंके प्रति सविनय व्यवहार करनेका आदेश किया है । और कहा है कि मुनियोंको आर्यिकाओंकी वसतिकामें ठहरना, वैठना, सोना, स्वाध्याय करना आदि वर्जनीय हैं । इसी प्रकार आर्यिकाओंके आचार और परस्पर व्यवहारका स्पष्ट निरूपण किया है ।

पांचवे पंचाचाराधिकारमें सम्यकरूप दर्शनाचार, ज्ञानाचार, चारित्राचार, तप-आचार, और वीर्याचार, इन पांच आचारोंका और उनमें लगनेवाले अतीचारों (दोषों) का कथन किया है, सम्यकत्वका लक्षण और उसके अंगोंका फिर श्रद्धेय नो पदाधारोंका और उनके मेदोपभेदका विस्तृत वर्णन है । यह भी प्रतिपादन किया है कि जैसे चिकने शरीरपर धूल चिपट जाती है इसी प्रकार आत्मासे कर्मवर्गणाओंका वंध होता है । अन्तमें इन पंचाचारोंके नियमपूर्वक पालन करनेका फल मोक्षप्राप्ति बताया है ।

छठे पिंडशुद्धि अधिकारमें शुद्ध आहार लेनेके नियमोंका कथन है । उद्धम, उत्पादन, अशन, संयोजन, परिमाण, अंगार, धूम, कारण इन आठ दोषोंसे रहित भोजन ही साधुजनोंको ग्रहण करने योग्य बताया है । आचार्यने इन दोषोंकी व्याख्या करके इनके भेद प्रति-भेद भी विशाल रूपसे वर्णन किये हैं, और बताया है कि साधुको किसके हाथका, किस प्रकारका, किस निमित्तसे, और किस विविसे आहार लेना या न लेना चाहिये ।

सातवें षडावश्यक अधिकारमें नियमपूर्वक साधुके पालने योग्य सामायक, चतुर्विंशति स्तोत्र, वंदना, प्रतिक्रमण, प्रत्याख्यान, कायोत्सर्ग, षडावश्यकोंका विस्तृत वर्णन है जिनके यथाविधि पालन करनेसे साधुजन कर्मोंकी निर्जरा करके अविनाशी पद प्राप्त कर लेते हैं ।

आठवें द्वादशानुप्रेक्षा अधिकारमें साधुओंकी निरंतर चिंतन करने योग्य अनित्यादि वारह भावनाओंका वृहद् व्याख्यान है ।

नवें अनगार भावनाधिकारमें आचार्यने साधुओंकी शुद्ध भावनाओंकी व्याख्या की है और कहा है कि जो साधु लिंग, व्रत, बसति, विहार, भिक्षा, ज्ञान, उत्त्वन (शरीर संस्कार त्याग), वाक्य, तप और ध्यान सम्बन्धी दश प्रकार शुद्धियोंसे युक्त मुन्याचारात्मक शास्त्रका मनन पूर्वक अध्ययन करता है वही मोक्षका पात्र है । जो अपने जीवनको नद्वर और परमार्थ रहित जानकर समस्त भोगोपभोगका परित्यागी, जन्म मरणके दुःखोंसे भयभीत होकर, जिन प्रणीत द्वादशांग प्रवचनकी श्रद्धा धारण करता है वही अपने ध्येयकों प्राप्त कर सकता है, फिर उपर्युक्त लिंगादि दश शुद्धियोंका लक्षण भेद-

आदि सहित निरूपण किया है और तदनुकूल मुनियोंको आचरण करनेका साम्राज्य आदेश किया है ।

दशवें समयसाराधिकारमें पूर्वाचार्यों द्वारा कथित द्वादशांग परम तत्त्वको समयसार बताकर आचार्यवर कहते हैं कि उपसर्ग सहनको समर्थ, सांसारिक भोगोंसे विरक्त, वैराग्य भावोंसे युक्त मुनि थोड़ा वहुत भी शास्त्राध्ययन करे तो भी कर्मोंका नाश कर देता है । सुतरां वैराग्य रहित साधु समस्त वांगमयका पारगामी होनेपर भी कर्मोंका क्षय नहीं कर सकता । सम्यक्चारित्रि पालनेवाला, भिक्षा-भोजन अल्प मात्रामें करनेवाला, कम बोलनेवाला, दुःखोंको धैर्यसे सहनेवाला, निद्राको जीतनेवाला, मैत्रीभावका सदैव चिन्तवन और वर्तन करनेवाला, वैराग्यभाव रखनेवाला, ज्ञान दर्शनके अतिरिक्त किसी पदार्थमें ममत्व न रखनेवाला, शुद्ध ध्यानमें एकाग्रचित्त रहनेवाला, आत्म न करनेवाला, कपाय और परिघ्रहको विलकुल त्याग देनेवाला, आत्महितमें उद्यम करनेवाला, थोड़ा शास्त्र पढ़नेपर भी दशपूर्वके पाठी शिथिलाचारी मुनिसे अधिक शीघ्र ध्येयकी प्राप्ति कर लेता है । षडावश्यक क्रिया रहित, ज्ञान संयम रहित, जिन मुद्रा तथा सम्यक्त्व रहित, तथ धारण करनेवाले मुनिकी सब्र क्रिया निष्फल रहती हैं । अर्तः साधुओंको यत्नपूर्वक सम्यक्चारित्रि पालन करना चाहिये । इसीसे नवीन कर्मवंधका संवर और संचित्त कर्मोंकी निर्जरा होसकती है ।

“म्यारहवें शील गुणाधिकारमें तीन योग (मन वचन काय), तीन कारण (प्रवृत्ति), चार संज्ञा, पांच इन्द्रिय, दंश काय (पृथ्वी आदि), दश धर्म (क्षेत्र आदि), इनके परस्पर गुण करनेसे अठारह”

हजार शीलके भेद कहकर इनका विस्तृत निरूपण किया है ।

वारहवें पर्याप्ति अधिकारमें शरीरकी रचना, इन्द्रिय, संस्थान, योनि, आयु, आयु और देहका परिमाण, योग, वैद, लेश्या, प्रविचार, उपपाद, उद्गृह्तन, जीवस्थानादि, स्थान, कुल, अल्प बहुत्व, चतुर्विधबंध, इन सूत्रोंका कथन है । आहार निष्पत्ति, शरीर, इन्द्रिय, श्वासोश्वास, भाषा, मन, इनकी पर्याप्तिरूप छः भेद हैं । पृथ्वीकायादि एकेंद्रिय जीवोंके आदिकी चार, और द्वैंद्रियसे असैनी पंचेंद्रियके पांच तथा संज्ञी पंचेंद्रिय जीवके छहों पर्याप्ति होती हैं ।

फिर आचार्यवरने वीस सूत्रोंकी भेदोपभेद सहित बृहद् व्याख्या की है और अन्तमें अष्ट कर्मोंके वंधादिका प्रतिविद्व लिखा है ।

(४) समयसार ।

इस ग्रंथमें आचार्यवरने ४१४ गाथाओंमें आत्म-द्रव्य और आत्माके अंतिम ध्येयका स्पष्ट वर्णन किया है । इनौन्नाश्चार्योंको प्रकरणवश नौ अधिकारोंमें निम्नप्रकार विभक्त किया है ।

जीवाजीवाधिकार ६८ गाथा, कर्तृत्व कर्म १७६ गाथा, पुण्य पाप १९ गाथा, आश्रव १७ गाथा, संवर १२ गाथा, निर्जरा ४४ गाथा, वन्ध ५० गाथा, मोक्ष २० गाथा, सर्वविशुद्धज्ञान १०८ गाथा ।

जो जीव दर्शन, ज्ञान, चारित्ररूप निज स्वभावमें तिष्ठे उसे समय कहते हैं और जो पुद्गल कर्म प्रदेशोंमें तिष्ठे वह पर समय कहलाता है । अर्थात् जो आत्मा अपने ही गुण-पर्यायमें परिणमें वह समय है । जीव पर समयरूप होकर-अर्थात् इन्द्रियोंके विषयोंको सुखजानकर

शुभाशुभ कर्मबन्धके फल अनादिकालसे भोगता है सो इनका अनुभव तो सुलभ है, परन्तु इसने सर्व प्रकारके परद्रव्योंसे भिन्न अपने चैतन्य स्वरूपका कभी अनुभव नहीं किया है, इसलिये यह दुर्लभ है । आत्मा ज्ञायकरूप है । ज्ञायक भाव निश्चयनयसे एकरूप है और व्यवहारमें दर्शन, ज्ञान, चारित्र तीन भेदरूप है ।

जीवादि नव तत्वोंको निश्चयनयसे जान लेना तथा तद्रूप अनुभव करना ही मोक्षप्राप्तिका मार्ग है । कर्म नोकर्म पौद्धलिक पदार्थोंमें जीवकी तन्मयता तथा सचित्ताचित्त अन्य पदार्थोंमें निजताका भाव रखना अज्ञानता है । इससे भिन्न आत्माको शुद्ध ज्ञानमय अनुभव करना और अपने चैतन्यस्वरूपमें ही आपा मानना सम्यक्ज्ञान है । व्यवहारनयसे तीर्थकरादिकी देहकी पूजा होती है, परन्तु निश्चयनयसे उनके आत्मीक गुणोंकी ही पूजा स्तुति की जाती है, जो उनके देहकी ही शांत मुद्रा और वीतराग आकृतिसे प्रत्यक्ष प्रगट होते हैं ।

विषय कषाय मोह आदि परभावोंके परित्यागसे ही आत्माके निज स्वभावका साक्षात् बोध होजाता है यही सम्यक्ज्ञारित्र है । क्रोधादिक भावोंसे आश्रव और आश्रवसे कर्मबन्ध होता है । पुनः वही कर्मबन्ध उदय होकर क्रोधादिक भावोंको उपजाता है, जिससे फिर बन्ध होता है और उदयमें आता है । इस प्रकार कर्मबन्धके प्रवाहको आत्माने अभीतंक नहीं जाना, इसीसे वह अनादिकालसे संसारमें अमण कर जन्म मरणके दुःख भोग रहा है ।

राग, द्वेष, सुख, दुःखरूप भाव जो अन्तरङ्गमें उत्पन्न होते हैं वे कर्मोंके परिणाम हैं और स्वर्ण, रस, गंध, वर्ण, शब्द, संस्थान, स्थूल

सूक्ष्मभाव जो बहिरंगमें उपजते हैं वह नोकर्मके परिणाम हैं। निश्चय-
नयसे इन भावोंका कर्ता पुद्गल है जीव नहीं। क्योंकि जीव और
पुद्गलमें व्याप्य व्यापक सम्बंध नहीं है।

जीव ज्ञानमय है और अपने ही स्वभावमें परिणमन करता है।
यद्यपि पुद्गल जीवके परिणामोंके निमित्तसे कर्मरूप परिणमता है तथापि
न तो जीव कर्मको ग्रहण करता है और न पुद्गल जीवके गुणको
ग्रहण करता है। इन दोनोंमें परस्पर निमित्त कारणसे परिणमन होता
है, परन्तु जिन्हें यह भेदविज्ञान नहीं है वह परस्पर निमित्त नैमित्तिक
सम्बंधको देखकर जीवको पुद्गल कर्मका कर्ता मानते हैं, जो व्यवहार-
नयसे ठीक भी है।

शुद्धनयसे तो आत्मा शुद्ध निरञ्जन चैतन्य स्वरूप है परन्तु
वह मोहवश अज्ञानी मिथ्यात्मी हुआ अवतरूप उपयोगसे कर्ता माना
जाता है। अज्ञानतावश ही जीव परवस्तुमें ममत्व मानता तथा निजको
पररूप जानता है। परन्तु ज्ञानी जीव निजपरका भेदज्ञान होनेके
कारण पररूप परिणमन नहीं करता, अपने ज्ञानस्वभावमें परिणमता है।

जैसे कुंभकार मृत्तिकासे घट बनाये तो घटमें मृत्तिका निज
रससे वर्तती है, कुंभकार अपने गुण द्रव्यको उसमें नहीं मिलता,
अतः घटका कर्ता वास्तवमें मृत्तिका है कुंभकार नहीं, इसी प्रकार
जीव कथायवश जो कर्म करता है निश्चयनयसे उसका कर्ता कथायभाव
है आत्मा नहीं, यह जैसे सैनाके रणमें लड़नेपर उपचारनयसे लोग
कहते हैं कि राजा युद्ध करता है, हालांकि राजा तो महलमें आनंद
भोग रहा है, वैसे ही कथायजनित ज्ञानावर्णादिक भाव ही शुद्ध

५४]

भगवान् कुन्दकुन्दाचार्य ।

नयसे कर्मवंधके कर्ता हैं, आत्माको तो व्यवहारनयसे कर्ता माना जाता है, शुद्धनयसे नहीं ।

शुभाशुभ भावोंसे पाप पुण्यरूप कर्म केवल सुखदुःखके कारण हैं, मोक्षके कारण दोनों नहीं । उनमें हेय उपादेयका भाव रखना अज्ञानता है । मोक्षपदकी प्राप्ति तो दोनोंके क्षय करनेसे ही हो सकती है । इसलिये पुण्य पापरूप दोनों प्रकारके कर्म और इनके कारणभूत शुभाशुभ परिणाम सब ही त्याज्य हैं । रागभावसे कर्मवन्ध होता है और वैराग्यभावसे कर्मवन्ध टूट जाता है । ज्ञानमय आत्माके परमार्थ स्वरूपको जाने बिना तप, व्रत, नियम, शील आदि पालनेसे मोक्षपद प्राप्त नहीं हो सकता ।

स्वभावतः आत्मा सर्व पदार्थोंका ज्ञातावृष्टा है परन्तु अनादिकालसे वह कर्मरजसे आच्छादित हुआ संसारमें परिग्रिमण कर रहा है, अतः समस्त कर्मफलको नष्ट कर अपने निज स्वभावको विकसित करके ही अविनाशी मोक्षपदको पा सकता है ।

भेदज्ञान द्वारा आत्माके ज्ञानमय स्वरूपको जाने बिना कर्मश्रवका सम्बर नहीं होता । जो जीवात्मा रागद्वेषादि विभावोंको निजभाव (स्वभाव) रूप जानता है उसे शुद्ध स्वरूपकी प्राप्ति नहीं होती । और जो इन भावोंको अन्यरूप जानकर ज्ञान स्वरूप शुद्धात्माको ध्याता है उसके कर्मश्रवका स्वयं सम्बर हो जाता है । विद्यमान मिथ्यात्म, अव्रत, अज्ञान और योगका अभाव होनेसे ही आश्रवका अभाव हो जाता है ।

आश्रवके अभावसे कर्मोंका, कर्मोंके अभावसे नोकर्मका, और

“ नो कर्मके अभावसे संसार-अमणका अभाव होता है । आत्मा और कर्मकी विभिन्नताके जाननेसे ही निजस्वरूपका अनुभव हो सकता है ।

पूर्व संचित कर्मोंके लिए जानेको निर्जरा कहते हैं, उनके उदय होनेपर सुखदुःख होते हैं, उन्हें ज्ञानीजन वैराग और समभावोंके साथ भोगते हैं जिससे परिणामरूप उनके आगेके लिये पुनः कर्मबन्ध नहीं होता, क्योंकि कर्मबन्धके कारण तो रागद्वेष मोह मिथ्यात्वरूप भाव हैं जिन्हें सम्यक्खट्टि अपने ज्ञानस्वरूपसे भिन्न जानता है, अतः ज्ञान गुणयुक्त आत्मा ही यथार्थरूपसे कर्मोंकी निर्जरा करनेको समर्थ है । सुतरां अज्ञानी आत्माके दुर्द्वार तप, कठिन व्रत आदि करते हुये भी वास्तविक निर्जरा नहीं होती । ज्ञान और वैराग्यके प्रभावसे ही कर्मोंकी निर्जरा करके आत्मा कर्ममलसे स्वच्छ हो जाता है और अपने अंतिम ध्येय मोक्षपदको प्राप्त कर लेता है ।

जबतक आत्माको अपने और परके लक्षण जानकर भेदविज्ञान-रूप विशिष्ट ज्ञान प्राप्त नहीं हो जाता है तब तक वह मिथ्याहटि, अज्ञानी और असंयमी रहकर कर्मबन्ध करता रहता है । भेदविज्ञान हो जानेपर जब विशुद्धरूपसे ज्ञाताद्वष्टा हो जाता है, फिर कर्मबन्ध नहीं करता ।

- परद्रव्योंके रागभावसे विरक्त होकर प्रत्येक आत्माको मोक्षावस्थाकी प्राप्तिमें सदैव संलग्न हो जाना चाहिये, यही जीवात्माका पवित्र कर्तव्य और अंतिम ध्येय है ।

(५) पंचास्तिकाय ।

इस अंथमें १७२ गाथाओं द्वारा आचार्यवरने जीव, पुद्गल, धर्म, अधर्म और आकाश, इन पांच द्रव्योंको, सदैव अपने नानाविध गुणों और व्यतिरेक रूप पर्यायोंमें प्रवर्तनंके कारण अस्तिस्वभाव और अनेक प्रदेशी होनेके कारण कायवन्त वताकर इनको पंचास्तिकायके नामसे निख्पण किया है और इन्हींको उत्पाद, व्यय, ध्रुवके आधीन होनेसे तीनों लोककी रचनाका कारण सिद्ध किया है ।

इन पंचास्तिकाय द्रव्योंके सदैव परिणमनसे काल द्रव्यकी सत्ता भी सिद्ध होती है परन्तु यह एकप्रदेशी होनेके कारण अस्तिकाय द्रव्योंकी गणनामें नहीं लिया गया है तो भी प्रकरणवश कालद्रव्यका भी गौणरूपसे कहीं २ यथावश्यक वर्णन किया है । यह द्रव्य परस्पर मिलेजुले अपने व्यवहारमें प्रवृत्त रहते हैं, परन्तु तो भी एककी सत्ता दूसरे द्रव्यसे विल्कुल अलग है ।

पुनः आचार्यवरने जीव द्रव्यकी संसारी और मुक्त अवस्थाओंका विस्तृत वर्णन किया है और वताया है कि यह जीव जिस शरीरको ग्रहण करता है उसीकी अवगाहनाके अनुसार संकोच या विस्तारको प्राप्त हो जाता है, जीवको स्वभावतः विवेक और विचारशक्ति प्राप्त है उसीके द्वारा उसके स्वाभाविक गुण (ज्ञान और दर्शन) विकसित होते हैं ।

संसारी जीव कर्मकर्ता है और उसके फल भोगता है फिर दर्शन और ज्ञानका वर्णन करते हुये जीवसे इनके सम्बंधकी व्याख्या की गई है ।

पुद्गल द्रव्यके परमाणुओं और उनके संध आदिका कथन किया है, फिर धर्म अधर्म द्रव्योंका उदाहरण सहित वर्णन किया है, आकाश द्रव्यको सकाय और अकायकी अपेक्षासे समझाया है और संक्षेपमें कालद्रव्यकी भी व्याख्या की है ।

तत्पश्चात् जीव, अजीव, आश्रव, बंध, सम्बर, निर्जरा, मोक्ष और पुण्य पाप इन नौ पदार्थोंका क्रमशः विस्तारपूर्वक कथन किया है । सम्यदर्शन, ज्ञान, चारित्ररूप रत्नयकी व्याख्या देकर इनको मोक्ष-प्राप्तिका साधन सिद्ध किया है ।

जीव और अजीवका परस्पर सम्बंध बताकर पुण्यको शुभ और पापको अशुभ परिणामरूप लिखा है । शुभ भावोंको शुभ कर्मोंके और अशुभ भावोंको अशुभ कर्मोंके बंधका कारण बताया है । परन्तु इस शुभाशुभ कर्मबंधसे छूटनेके लिये शुभाशुभ दोनों प्रकारके भावोंको परित्याग करनेकी शिक्षा दी है ।

आचार्य कहते हैं कि यदि शुभाशुभ भावोंको त्याग कर शुद्धोपयोगके साथ तपस्या अर्थात् आत्ममनन किया जाय तो कर्मोंका अवश्य क्षय होजाता है । शुभाशुभ परिणामोंके परिणामसे नवीन कर्मबंध रुक जाता है और शुद्धोपयोगके द्वारा पूर्व संचित कर्मोंकी निर्जरा होजाती है । अतः आत्म-चिंतनमें संलग्नताका अंतिम और अवश्यंभावी परिणाम मोक्षप्राप्ति है ।

उस परमपद् तथा अत्योल्कर्ष अवस्थाको प्राप्त होकर आत्मा, अनंतदर्शन, अनंतज्ञान, अनंतवीर्य और अनंतसुख अर्थात् अनन्त चतुष्यरूप निः स्वभावमें स्थित होजाता है । अनादिकालीन अपनी

विकृत अवस्थाका परिहार करके तथा कर्ममल्से स्वच्छ और निर्मल होकर अपनी वाभाविक निर्विकार अवस्थाको प्राप्त कर लेता है ।

अनंत चतुष्टय युक्त जीवात्मा अपनी इस जीवन्मुक्त (अहंत) अवस्थाकी समाप्तिपर मोक्षपद पालेता है, जो प्रत्येक आत्माका अंतिम लक्ष्य और मानवीय जीवनका ध्येय है । मुक्ति प्राप्त आत्मा सदाके लिये जन्म मरणसे छूटकर अजर अमर और अविनाशी होजाता है ।

अन्तमें आचार्यवरने मोक्षका लक्षण और मोक्षप्राप्तिके साधनोंका व्यवहार और निश्चयनयकी वृष्टिसे संक्षिप्त वर्णन किया है ।

(६) प्रवचनसार ।

इस ग्रन्थको वर्णित विषयोंकी अपेक्षासे तीन अधिकारोंमें विभक्त किया गया है । ज्ञानाधिकारकी ९२, ज्ञेयाधिकारकी १०८ और चारित्राधिकारकी ७५ गाथायें हैं और इस प्रकार यह ग्रन्थ कुल २७५ गाथाओंमें समाप्त हुआ है ।

सर्व प्रथम आचार्यवरने पंचपरमेष्ठियोंको नमस्कार करके आत्मा और उसके गुणोंके विकासका वर्णन किया है । सराग चारित्र कर्मबन्धका कारण होनेसे हेय और विराग चारित्र मोक्षप्राप्तिका साधन होनेसे उपादेय है । आत्मस्वरूपके अनुकूल आचरण ही वस्तु स्वभाव होनेसे धर्म है । उद्वेग रहित आत्माके परिणामको समभाव कहते हैं अर्थात् वीतराग चारित्र ही आत्मस्वभाव या आत्मधर्म है ।

जिस स्वभावसे आत्मा परिणमन करता है उस समय वह तद्रूप होजाता है । यह नियम है कि कोई द्रव्य विना पर्यायके परिणमन-

नहीं करता । अतः परिणाम विना द्रव्यकी कोई सत्ता नहीं और विना द्रव्यके परिणमन नहीं होता ।

भावार्थ—द्रव्य जो गुण पर्याय सहित है उसीका अस्तित्व सिद्ध होसकता है । अतः गुणपर्यायकी ऐक्यता ही द्रव्यका लक्षण है ।

शुद्धोपयोग द्वारा आत्मा चार घातिया कर्मोंका नाश करके स्वयंभू होजाता है । और तभी उसको अनंतज्ञान, अनन्तवीर्य तथा अनंतसुखकी प्राप्ति होजाती है । सर्वज्ञावस्थामें शारीरिक सुख दुःख नहीं होता, प्रत्येक वस्तु उसके दृष्टिगोचर होजाती है ।

चूंकि उसका ज्ञान समग्र ब्रह्माण्डवर्ती समस्त ज्ञेय पदार्थों तक पैल जाता है । इस अपेक्षासे सर्वज्ञात्मा, सर्वद्व्यापक भी होजाता है तथा विना किसी बाह्य साधनके सर्वज्ञके ज्ञानमें समस्त पदार्थ उनकी भूत भविष्यत् और वर्तमान पर्यायों सहित युगपत झलकने लगते हैं और सूक्ष्म तथा अविद्यमान पदार्थोंका भी उसको प्रत्यक्ष दर्शन हो-जाता है जिनका इन्द्रियों द्वारा ज्ञान नहीं होसकता ।

संसारी आत्माओंकी भाँति सर्वज्ञका आत्मा कर्मबंधके कारण लोभ मोहादिकमें लिस नहीं होता । पूर्ण ज्ञान होनेसे पूर्ण आनंदकी स्वयं प्राप्ति हो जाती है । इन्द्रियजन्य शारीरिक सुख वास्तवमें कोई सुख नहीं है । आत्मिक आनंद ही वास्तविक और अविनाशी सुख है । ज्ञान और सुखका परस्पर ऐसा अविनाभावी सम्बन्ध है जैसे सूर्यका तेज और उसकी उण्ठता परस्पर सम्बद्ध है ।

शुद्धोपयोग अर्थात् पंचपरमेष्ठिका ध्यान, स्वात्मचिंतन, ब्रता-भ्यास, और तपश्चरणादि परिणामोंका होना शुभ है, जिनके फलस्वरूप

आत्मा देव और मनुष्य पर्यायोंमें नानाप्रकारके दीर्घकालीन सुख भोगता है, परन्तु यह सुख कोई वास्तविक और अविनाशी सुख नहीं है।

शुद्धोपयोग धारण करनेसे समस्त दुःखों और क्लेशोंका स्वयं नाश हो जाता है। जो पूर्णितः अर्हतका स्वरूप जानता है वह अपने आत्माका स्वरूप भी जान लेता है, आत्मा और परमात्माका ऋम उसके मनसे दूर हो जाता है। इस आंतिके मिट जानेसे आत्मा अर्हतावस्थाको प्राप्त होकर और सर्व कर्मोंका नाश करके मोक्षलाभ कर लेता है। अतः आत्मा और परमात्माके विवेकसे ही सच्चा ज्ञान विकसित होता है।

विश्वके जितने द्रव्य हैं वे विभिन्न गुणपर्याय सहित सभी ज्ञेय हैं। उत्पाद व्यय ध्रुवकी अपेक्षासे उनकी परिणति प्रतिसमय परिवर्तित होती रहती है, अर्थात् जब एक अवस्थाका अंत होता है तो दूसरी अवस्था तत्क्षण उत्पन्न होजाती है। इसलिये प्रत्येक वस्तु अपने गुणपर्याय सहित स्वयं विद्यमान है।

द्रव्य दो प्रकारके हैं—चैतन और अचेतन। जीव चेतन्य ज्ञानमय है और अजीव या अचेतन ज्ञानशून्य है। पुङ्गल, धर्म, अधर्म, आकाश और काल यह पांच भेद अजीव द्रव्यके हैं। यह सब द्रव्य लोकाकाशमें हैं। अलोकाकाशमें केवल एक द्रव्य आकाश ही है अन्य और कोई द्रव्य नहीं है। कालद्रव्यमें प्रदेश नहीं है, शेष द्रव्य अनेकप्रदेशी हैं। इस हेतुसे वे अस्तिकाय कहलाते हैं।

लोक अनादि और अनंत है तथा द्रव्योंसे परिपूर्ण है। आत्मामें उनके जाननेकी शक्ति है परन्तु सशरीर आत्मा कर्मबंधयुक्त होनेके

कारण स्वकृत कर्मोंका फल भोगता और नवीन कर्म उपार्जन करत है । इसीसे विभिन्न शरीर धारण करता है । आत्मा चैतन्यस्वरूप है अशुद्ध चैतन्यस्वरूप सराग उपयोग शुभ और अशुभ दो प्रकार हैं शुद्ध चैतन्यस्वरूप वीतराग उपयोग शुद्धरूप ही होता है ।

जिस समय आत्माका विषय कथाययुक्त अशुभोपयोग होता है तब पापरूप वर्गणाओंका बंध आत्मासे बंधता है और जब उनका उपयोग दान, पूजा, तपादि कियाओंमें होता है तो इस शुभोपयोगसे पुण्यरूप कर्मवर्गणाओंका बंध होता है । कर्मवर्गणाओंमें जो परिवर्तन होता है निश्चयनयसे आत्मा उसका कर्ता नहीं बल्कि सूक्ष्म या स्थूल पौद्धलिक परमाणु कर्मानुसार आत्मासे लगते हैं वही उसके कारण हैं । आत्मा इन्द्रियविषयोंसे रहित है । विदेह आत्मा स्थूल द्रव्य नहीं है तो भी स्थूल द्रव्योंको जानता है । आत्मामें कार्मण वर्गणाओंके समाविष्ट हो जानेके लिये अवगाहना शक्ति है । बंधकालके अनुसार वे वर्गणायें आत्मासे लगी रहती हैं, नियत समय व्यतीत हो जानेपर वे स्वयं नष्ट हो जाती हैं । आत्मा अपने गुणावगुणोंके विकासका स्वयं कारण है । आत्माका अपने स्वरूपमें तल्लीन होना तभी संभव है जब वह समस्त रागद्वेषरूप भावोंसे नितांत विरक्त होजाय, आत्मा निज स्वभावसे ज्ञायक है और समस्त वस्तुओंके साथ उसका ज्ञेय ज्ञायक सम्बन्ध है, परन्तु किसी वस्तुके साथ उसका स्वामित्व सम्बंध नहीं है ।

साधु चारित्र वाद्यास्यंतर भेदसे दो प्रकार हैं—मोक्ष लाभके प्रयोजनसे पापोंसे विरक्त होना और शुद्ध भावनाओंसे आत्मध्यानमें लीन होजाना आभ्यंतर चारित्र है । नमसुदा धारना, पंचमुष्टि केशलोंच

करना, छहों कायके जीवोंकी कस्ता पालना, शरीरतकसे मोह त्यागना, ब्रतोपवास आदि करना वाह्य चारित्र है । परन्तु मिथ्योंके लिये भी उनकी अयोग्यताके कारण उनको कुछ वस्त्र धारण किये रहनेकी आज्ञा है (इसकी आवश्यकता भी है) वे आर्यिका कहलाती हैं, मुनि और आर्यिका दोनोंके लिये निःकषाय होना और २८ मूल-गुण धारण करना परमावश्यक है ।

यदि ब्रत पालन करनेमें उनसे कोई त्रुटि होजाय तो आचार्य (गुरु) से रपष्ट कह देना चाहिये । प्रतिसमय उन्हें सावधान और निष्प्रमाद रहना चाहिये । आहार या उपवास, ठहरने या घूमने, अकेले या संगतमें रहने, विलकुल मौनवृत्ति या गप्प हाँकने आदि किसी एक विशेष क्रियामें अनुराग नहीं होना चाहिये । इस प्रकारका भेद भी मोक्षमार्गमें वाघक है । साधु इष्ट और अनिष्ट दोनोंमें समभाव धारण करता है, उसे इतना परिग्रह रखना पर्याप्त होता है, जो साधुवृत्तिके निर्वाहके लिये आवश्यक हो, और जिसके लिये किसी प्रकार पाप क्रिया न करनी पड़े । नम शरीर आचार्योंके प्रवचन (शास्त्र), पीछी और कमण्डल यही परिग्रह जरूरी है । अन्य परिग्रह रखनेमें मोह और ममत्वभाव अवश्य उत्पन्न होंगे और चारित्रमें वाधा ढालेंगे । ममत्व तो साधुको शरीरसे भी नहीं रखना चाहिये । मुनिको शास्त्राध्ययन आवश्यक है, जिससे उसे तत्त्वज्ञान और निजपरका विवेक होसके । इसीसे उसे ममत्वत्याग, आत्मध्यान, संयमपालन, आदिकी शक्ति प्राप्त होसकती है । दिनमें एकव्वार मिथ्यावृत्तिसे उसे सूर्यास्तसे पूर्व शुद्धाहार पाणि—पात्रमें अहण करता योग्य है ।

किसी अधिक गुणवान् साधु या आचार्यके आनेपर विनयभावसे विनम्र खुश होकर उसका सत्कार करना चाहिये । कदाचारी साधु और जनताकी संगतसे बचना चाहिये । अपने समान या अधिक गुणवान् विद्वानों और साधुओंके साथ रहनेका प्रयत्न लाभदायक है ।

अहंतावस्थाका ध्यान करनेसे, सर्वज्ञप्रणीत मार्गके अनुगमियोंसे प्रेमभाव प्रकट करनेसे, सिद्धान्तका प्रचार करनेसे, शिष्योंको शिक्षा देनेसे, साधुओंको सहायता देनेसे, जनताका कल्याण करनेसे, वैद्यान्त करनेसे शुभोपयोग होता है । शुद्धोपयोगी साधु प्रत्येक वस्तुको विवेक-पूर्ण ग्रहण करता है । वाह्याभ्यंतर परिग्रहके ममत्वभावका और इन्द्रिय भोगोंकी इच्छाका परित्याग कर देता है । जो साधु अनुचित चारित्रिको छोड़कर वस्तु स्वभावका विवेक प्राप्त कर लेता है, पूर्ण शांतभाव धारण कर तपस्यामें लीन हो जाता है वही शीघ्र निर्वाण लाभ करता है और सिद्ध परमेष्ठिकी परम शुद्धावस्थाको प्राप्त हो जाता है जो अनंत और अविनाशी है ।

(७) दर्शन प्राप्ततं ।

इसमें ३६ गाथायें हैं जिनके द्वारा सम्यग्दर्शनका महत्व वर्णन किया है । सामान्यतः इसका अर्थ जिनेन्द्र भगवान् उपदिष्ट सिद्धांतका दृढ़ श्रद्धान करना तथा आत्माके स्वाभाविक गुणोंको ग्रथार्थ, रूपमें जान लेना है । यही धर्मका आधार और मुक्तिमार्गका सुनिश्चित साधन है, इसके विना ज्ञान, चारित्र और तपका कोई मूल्य नहीं, यही पुण्यरूपी वृक्षकी जड़ है । और इसीसे कर्ममलका क्षय

होता है कि सम्यक्गृहष्टि ही इसलोक और परलोकमें महिमाको प्राप्त होता है । मिथ्यावृष्टि न कहीं सम्मान पाता है और न संसार-अमण्डे छूट सकता है ।

विना सम्यक्गृह्णनके पुण्य भी पुण्यरूप नहीं । यदि किसीको मनुप्यजीवन सफल बनाना अभीष्ट है तो उसे जिनेन्द्रदेवकी सच्ची भक्ति द्वारा सम्बद्ध श्रद्धान प्राप्त करना अनिवार्य है ।

(c) चारित्र प्राभृत ।

इसमें ४४ गाथाओंमें आचार्यवरने सम्यक्चारित्रिका कथन किया है, जो निर्वाण प्राप्तिके लिये अत्यंत आवश्यक है । सम्यग्गृह्णि सदूचिवेकको प्राप्त होकर पापकर्मके कारणोंसे बचता है । क्योंकि सम्यग्गृह्णि वस्तुस्थितिको भलेप्रकार जानता है, इसलिये वह सच्चारित्रके पालन करनेमें सदा सावधान रहता है ।

गृहस्थों और त्यागियोंकी अपेक्षासे चारित्र दो प्रकार हैं— गृहस्थोंको ग्यारह प्रतिमाओं (श्रेणियों) का और पांच अणुव्रत, तीन गुणव्रत और चार शिक्षाव्रत पालन करनेका आचार्यने उपदेश दिया है । मुनियोंका आचार पांच महाव्रत, पांच समिति और तीन गुप्तिका पूर्णतः पालन करना अनिवार्य बताया है । इसीसे मुनिजनको जीवाजीवका प्रबोध प्राप्त होता है और वे रागद्वेष भावोंसे विरक्त होकर मोक्षमार्गपर गमन करते हैं ।

(१) सूत्र प्राभृत

२७ गाथाओं द्वारा आचार्यने कहा है कि सूत्रोंका विषय स्वयं श्री जिनेन्द्र विहित है । गणधरोंने उसे सिद्धांतका रूप दिया । गुरुसे शिष्यको और इसी परम्परासे आचार्यवरको भी इस विषयका ज्ञान प्राप्त हुआ है । जिसप्रकार सुई सूत्र (तागा) सहित खोई नहीं जाती इसी भाँति मनुष्य भी सूत्र (शास्त्रज्ञान) सहित होकर संसारमें नहीं खोया जासकता अर्थात् पथब्रह्म नहीं होसकता ।

सूत्रज्ञानी सम्यग्घटिको ही हेयोपादेयका ज्ञान होता है, अंततः वह कर्मोंका नाश करके अविनाशी सुखको प्राप्त कर लेता है ।

आत्मिक ज्ञान और स्वसंवेदन विना मनुष्य आजन्म पाप कमाता है । वस्त्र रहित और पाणिपात्र मुनि ही मोक्षलाभका अधिकारी है । वही मुनि वंदनीय है जो आत्मध्यानी, पापक्रिया रहित, परिप्रहजित, और कर्मोंका नाश करनेको समर्थ है । अन्य मुनि चाहे दर्शन ज्ञान युक्त भी हो, वस्त्र धारण मात्रसे इच्छा रहित नहीं होता । नाम मात्रको भी परिग्रह रखना मुनिके लिये दोष है । दिनमें एकत्रार पाणिपात्रमें भोजन करना, यथाजात अवस्थामें रहना, कोई वस्तु ग्रहण न करना, स्वयं तिलतुप मात्र भी न लेना, वास्तविक मुनिधर्म है । यह निर्ग्रेश अवस्था ही सर्वोच्च है ।

खी सर्वस्व त्याग करनेपर भी नन रहनेके योग्य नहीं, साड़ी मात्र तो वस्त्र ग्रहण करना उसके लिये अनिवार्य है । तथा उसकी योनि छाती और बगलमें सूक्ष्म जीवोंकी निरंतर उत्पत्ति होती है, उसे मासिक धर्म होता है, उसका मन चंचल और अशुद्ध रहना

प्राकृतिक है, अतः वह स्थिरतापूर्वक ध्यान नहीं कर सकती । यही कारण है कि वह उस पर्यायसे मोक्ष पानेकी अधिकारिणी नहीं ।

मुनियों और त्यागियोंको स्वाद रहित होकर स्वल्प भोजन लेना चाहिये । किसी प्रकारकी हृदयमें इच्छा नहीं रखना चाहिये, क्योंकि इच्छाओंका सद्ग्राव समस्त क्लेशोंका वीज, और इच्छाओंका निरोध ही वास्तविक तपका मूल है ।

(१०) बोध प्राभृत ।

इसमें ६२ गाथाओं द्वारा आयतन, चैत्यगृह, जिनप्रैतिमा, दर्शन, वीतरङ्ग मय जिनबिम्ब, जिनमुद्रा, आत्मार्थज्ञान, अर्हतदेव, तीर्थ, अर्हतस्वरूप और प्रेतज्याकी विस्तृत व्याख्या की गई है ।

जो महामुनि शुद्ध संयमी, निःकषाय, महाब्रती, सम्यक्ज्ञानी, ध्यानमग्न और आत्मविवेकी हैं वह आयतन हैं ।

वह शरीर जिसमें ऐसा शुद्ध आत्मा रहता है या समवशरण, जहाँ ऐसा महान् आत्मा औदारिक शरीर सहित साक्षात् विग्रहमान हो, अथवा मंदिर जहाँ ऐसे शरीरधारी आत्माका प्रतिविम्ब स्थापित हो वह चैत्यगृह कहलाता है । जो तीर्थकरदेव सम्यग्दर्शन ज्ञान चारित्ररूप रलत्रयसे युक्त हैं, जिनके अनंतदर्शन, ज्ञान, वीर्य, सुखरूप अनंत चतुष्टय विद्यमान हैं, जो संसार परिभ्रमणसे छूट चुके हैं और अविनाशी आनन्दस्वरूप हैं, चरम शरीरसे किंचित् न्यून आकारको धरे मुक्त स्थानमें स्थित हैं वे जिन हैं और उनकी निर्ग्रथ (वस्त्राभूषण

रहित) नासावृष्टि सहित ध्यानस्थ वीतरागमय अवस्थाकी प्रवोधक अतिमा ही जिन प्रैतिमा है ।

जो आगम निर्ग्रथ, ज्ञानमय, मोक्षमार्ग, सम्यग्दर्शन, सत्संयम, और आत्मगुणोंका परिचायक है वह दर्शन है । फूलमें सुगंधि तथा दुधमें घृतकी भाँति ऐसे दर्शनके साथ सम्यज्ञान तन्मय होता है । जो सूत्र ज्ञानसे युक्त, संयमसे शुद्ध, अतिशय वीतरागभावी आचार्य, कर्मोंको क्षय करनेवाली दीक्षा और शिक्षा देते हैं वह जिनेन्द्र भगवानकी साक्षात् प्रैतिविम्ब है ।

ऐसे दृढ़ संयमी आचार्य इन्द्रियमुद्रा, कषायमुद्रा और ज्ञानमुद्रासे युक्त होकर जिनमुद्राको धारण कर लेते हैं अर्थात् इन्द्रियों और मनको चशमें करके छहों कायकी रक्षा करना इन्द्रिय संयम या इन्द्रिय मुद्रा है । इन्द्रिय मुद्राधारीकी विषयकषायमें प्रवृत्ति न होनेको कषाय मुद्रा कहते हैं और निकषाय संयमी मुनिकी अपने ज्ञानस्वरूपमें तल्लीनतां ज्ञानमुद्रा है । अतः इन तीनों मुद्राओंसे युक्त आचार्यको साक्षात् जिनमुद्रा कहा है ।

जैसे कोई वधिक बिना बाणके धनुषसे लक्ष्य (निशाने) को वेध नहीं सकता इसी प्रकार ज्ञान बिना चारित्रिके अभ्याससे कोई मुनि आत्मलक्ष्य (मोक्ष) को नहीं प्राप्त सकता । अतः वास्तविक ज्ञान वही है जिसके सद्ग्रावसे मोक्षकी प्राप्ति होसकती है । और जब मोक्षावस्था जीवात्माका स्वभाव है तो ज्ञान भी आत्माका स्वाभाविक गुण है । इस ज्ञान गुणके पूर्ण विकाससे ही आत्माके अर्थकी सिद्धि होती है । अतः आत्मीक ज्ञान ही आत्मार्थ ज्ञान है ।

जो पुनीत आत्मा संपूर्ण ज्ञानके विकाससे मोक्षके सन्निकट हो जाता है या मोक्ष प्राप्त कर लेता है वही विश्ववंद्य अंहृतदेव है ।

दयामय शुद्ध धर्म, सम्यक्त्व, व्रत, संयम और ज्ञान यहीं पांच सर्वचे तीर्थ हैं । कर्ममलसे आत्माको स्वच्छ करनेके लिये इन्हीं पांच तीर्थोंमें रत होना कार्यकारी और श्रेयस्कर है ।

जन्म, मरण और इसके कारणभूत कर्मोंसे रहित, शारीरिक दुःखों और दोषोंसे वर्जित अनंत अतिशय युक्त अंहृतस्वैरूप है, जो गुणस्थान, मार्गणा, पर्याप्ति, प्राण, जीवस्थानसे जाना जाता है । जब कोई त्यागप्रिय व्यक्ति समस्त गृह, ग्राम, धन, धान्य, रूपा, सोना, शश्या, आसन, छत्र, चमर आदिको बाह्यरूपसे और इनके प्रति ममत्व भावको अन्तरङ्गसे परित्याग कर यथाजात नम्मावस्था ग्रहण कर लेता है, वाईस परीष्ठोंकी दृढ़ता एवं निर्विषादपूर्वक सहन करता है, किसी प्रकारके कषाय भावोंसे लिप्त नहीं होता, कोई पापारम्भ नहीं करता, शत्रु मित्र, कांच कंचन, वन प्रासाद, निंदा प्रशंसा, सुख दुःख, हानि लाभ आदिमें समभाव रखता है । शस्त्रायुध, पशु स्त्री आदिसे रहित होकर गुफा, उद्यान, खण्डहर खकोड़में या गिरि शिखरपर ध्यान-मग्न रहता है, हितमित वचन कहता है, चार हाथ भूमि आंगेको देखकर धीरे २ चलता है उसका इस अवस्थाको ग्रहण करना प्रैवेज्या (जिनदीक्षा) है ।

(११) भाव प्राभृत ।

इस रचनाका विषय भाव विशुद्धि है, जेसका निरूपण आचार्य-
वरने १६३ गाथाओंमें किया है ।

शुभ अशुभ और शुद्ध तीन प्रकारके भाव होते हैं । मुनियोंके
लिये विना भाव लिंगके द्रव्य लिंग कार्यकारी नहीं । मनकी शुद्धि,
अशुद्धिसे ही वह पुण्यात्मा या पापात्मा होता है ।

भावलिंगी मुनि अपने शरीरसे भी मोह नहीं रखता, विषय
कषायसे रहित होता है आत्मध्यायमें लीन रहता है, नग्नसुद्राधारी
होता है । अपने अभ्यंतरको शुद्ध किये विना नग्नवेश विलकुल व्यर्थ है,
भावशुद्धि न होने अथवा अशुद्ध परिणामी होनेसे ही यह जीवात्मा
अनादिकालसे संसारमें अमण कर रहा है, जिससे शारीरिक और मान-
सिक दुःख पाता है । भावोंकी विशुद्धता ही मोक्षका कारण है ।
पुण्यक्रिया, धर्माचरण, व्रत, शास्त्र स्वाध्याय और तत्त्वज्ञान शुद्ध परि-
णामोंके अभावमें विलकुल निरर्थक हैं ।

आत्माके चैतन्य स्वभाव और ज्ञानमय स्वरूपका निरन्तर ध्यान
करना योग्य है । आत्मा इन्द्रियोंके विषयोंसे नितांत अलग है । विशुद्ध
भावोंसे व्रत तपादि द्वारा जब संसारके बीच कर्मोंको भस्म कर दिया
जाता है तब आत्मा जन्म मरणसे छूट जाता है । कर्म रहित होकर
आत्मा सर्वोच्च अवस्था प्राप्त कर लेता है तभी उसे शिव, परमेष्ठि,
सर्वज्ञ, विष्णु, चतुर्मुखी (ब्रह्मा) और बुद्ध आदि कहते हैं ।

विषय कषाय आदि कुभावोंको त्यागनेसे रत्नयत्रकी और
रत्नत्रयके सद्व्यावसे अमरपदकी प्राप्ति होती है । १२ प्रकार तप, १३

क्रियाओंमें आसक्ति, दोषरहित प्रब्रज्या, द्विविध संयम, भूमिशयन, वस्त्रत्याग, परिषिह सहन, जिनागमाध्ययन द्वादशानुप्रेक्षा चिंतन, सस तत्वों एवं नव पदार्थोंका ज्ञान, विभिन्न गुणस्थानोंमें जीव स्थिति, नव विध ब्रह्मचर्यका पालन, अभ्यंतर भावबुद्धि, यथाजात द्रव्यलिंगका धारणा, मूल और उत्तर गुणोंमें सावधानी यह सब अंतरङ्ग शुद्धिके कारण हैं ।

(१२) मौक्ष प्राभृत ।

आचार्यवरने १०६ गाथाओंमें मौक्ष प्राप्त सिद्ध आत्माका वर्णन किया है । भावोंकी अपेक्षा आत्मा तीन प्रकार है । अर्थात् जो इन्द्रियजनित व्यवहारमें आत्मबुद्धि रखता है वह बहिरात्मा है । जिसे आत्म और अनात्म पदार्थोंका विवेक है वह अन्तरात्मा है और जिसने कर्मोंका नाश करके अंतिम ध्येय प्राप्त कर लिया है वह परमात्मा है ।

अतः भव्य प्राणियोंका कर्तव्य है कि बहिरात्मभावको छोड़कर अन्तरात्मभावको ग्रहण करें, जो परम्परासे परमात्मपदका साधन है । अज्ञानतावश ही शरीरके साथ आत्मबुद्धि उत्पन्न होती है । शरीर तथा संसारके अन्य समस्त पदार्थ चाहे वे सजीव हों, अजीव हों या मिश्रित हों जीवात्मासे प्रत्यक्ष ही अलग और पृथक दीखते हैं । शुद्ध स्वरूप आत्मा तो कर्ममलादिसे भी भिन्न नितांत ज्ञानमय है ।

वास्तवमें तो आत्मा और परमात्मामें केवल इतना ही अंतर है जितना खानसे निकले हुये और तपाये हुये सोनेमें होता है । संसारी

आत्मा कर्म-मलसे लिप्त होता है और परद्रव्यसे पृथक् होजानेपर वह स्वयं परमात्मा होजाता है । जिसप्रकार हरा, नीला, पीला, लाल आदि डंख लगनेसे शुद्ध इवेत मणि भी तद्रूप भासने लगती है इसी भाँति शुभाशुभ कर्मोंके संयोगसे आत्मा भी अपने शुद्ध स्वभावसे विकृत होकर अन्यरूप होजाता है । आत्मविवेकके लिये ध्यानकी आवश्यकता है । और ममत्वभाव आत्म विवेकका बाधक है । पर पदार्थोंसे मोह त्यागने पर ही आत्मज्ञान होता है । पंचमकालमें भी उन सम्यक्ती साधुओंको धर्मध्यान होता है जो आत्म स्वभावमें स्थित हैं । रत्नत्रयका निर्दीप पालन करनेवाले मनुष्य लौकान्तिक देव होकर अगले जन्ममें मुक्त हो सकते हैं ।

जीवाजीवका विवेक ही सम्यज्ञान है । वस्तु स्वरूपका जाननेवाला ही सम्यज्ञानी है । अज्ञानी पुरुष अनेक भवमें उग्र तप करके जितने कर्मोंका क्षय करता है, ज्ञानी पुरुष तीन गुस्ति द्वारा उतने कर्मोंको अन्तर्मुहूर्तमें नष्ट कर देता है । अतः सम्यज्ञानी ही तपस्या करके मोक्ष प्राप्त कर सकता है । तात्पर्य यह है कि परद्रव्योंका मोह बंधका, और रागद्रव्यसे रहित होकर आत्मगुण चिंतनमें लीन होना मोक्षका कारण है ।

(१३) लिंग प्राभृत ।

२२ गाथाओंमें आचार्यवरने यह निर्दिष्ट किया है कि मुनिधर्मका पालन करनेसे ही मुनिलिंग (मुनिवेष या मुनिमुद्रा) शोभायमान है । केवल लिंग धारण करनेसे धर्मकी प्राप्ति नहीं होती ।

जिन लिंग अर्थात् नम्र मुद्रा धारण कर भावलिंग (आंतरिक भावोंकी शुद्धि) की उपेक्षा या अवहेलना करनेवाले मुनि, जिनकी शुद्धि पाप कृतियोंमें मोहित है नारदवेषी हैं । मुनिका रूप ग्रहण करके नाचने, गाने, बजाने आदि क्रियायें करनेवाले, अभिमान, विवाह, कलह, दूत-क्रीड़ा, कुशील्सेवन करनेवाले, रत्नत्रय धारणकर आर्तध्यानमें रहनेवाले, तप संयम नियमादि नित्यकर्म करनेमें कष्ट या आलस्य माननेवाले, विषयभोगकी वांछा करनेवाले, प्रमाद निद्रा आदिमें रत रहनेवाले, कषायभाव रखनेवाले, अदत्त दान लेनेवाले, पर्निदा या निज प्रशंसा करनेवाले, नारीसमूहसे प्रीति माननेवाले, सज्जनोंको दोप लगानेवाले, गृहस्थोंसे अधिक ममत्व रखनेवाले, गुरुजनोंकी विनयमें शिथिल रहनेवाले, मुनिवेषको लज्जाते और साधुत्रतको कलंकित करते हैं ।

ऐसे वाह्य लिंगधारी मुनि यदि सच्चे संयमी साधुओंकी संगतिमें भी रहें, तो भी भावलिंगसे शून्य होनेके कारण वे पशु समान अज्ञानी नरक निगोदके पात्र हैं ।

तात्पर्य यह है कि नम्रमुद्रा अर्थात् मुनिवेष वाह्यरूपसे धारण करलेना कुछ कार्यकारी नहीं । भावोंमें शुद्धता और लिंगयोग (वेषोचित या वेषानुकूल) चारित्रमें स्थिरता हुये बिना जिनमुद्रा (यथाजात अवस्था) ग्रहण कर लेना आत्मबंचना और भक्त जनोंको मायाचारसे ठगना है । ऐसा स्वांगी मुनि न अशना ही आत्मकल्याण करता है न अपने वेषपूजक भक्तोंको ही सन्मार्गपर लासकता है । और वह अपने इस मायावी व्यवहारसे अंततः नरकगतिको प्राप्त होता है ।

(१४) शील प्राभृत ।

इस ४० गाथामय रचनामें आचार्यवरने यह वर्णन किया है कि यद्यपि शीलका अर्थ यथार्थ चारित्र और विशेषरूपसे ब्रह्मचर्यका पालन करना है, परन्तु ज्ञान और ब्रह्मचर्यमें कोई भेद नहीं है । विना शीलके इन्द्रियोंके विषय ज्ञान गुणका नाश करते हैं, विषय कपायसे ज्ञान अज्ञानरूप होजाता है ।

जबतक जीव विषयोंके वशीभृत रहता है उसे ज्ञानकी प्राप्ति नहीं होती । अतः चारित्र रहित ज्ञान, श्रद्धान् रहित लिंग और संयम रहित तप निर्थक हैं ।

सुतरां चारित्र सहित ज्ञान, श्रद्धान् पूर्ण लिंग और संयम मय तप ही फलदायक है ।

निजपरका विवेक रखते हुये भी जो मनुष्य विषयभावमें आसक्त रहते हैं, संसार—अमण करते हैं और जो विषयोंसे विरक्त होकर आत्मभावमें लीन होते हैं, वे आवागमनसे मुक्त होजाते हैं ।

यदि कोई विवेकी पुरुष अपने ज्ञानका गर्व करके विषयोंमें आनंद मानता है तो वह उसके ज्ञानका नहीं उसकी बुद्धिका दोष है ।

सम्पर्कज्ञान और दर्शन युक्त तपश्चरण ही सम्यक्चारित्र है । उसीसे मोक्षपदकी प्राप्ति होती है । शील और ज्ञान मंडित पुरुषकी देव भी प्रशंसा करते हैं, वह अकुलीन, कुरुप पर्वं वृद्ध होनेपर भी उत्तम है । उसका जीवन सफल है । जीवदया, इन्द्रियदमन, सत्य, अचौर्य, ब्रह्मचर्य, सन्तोष, तत्त्वश्रद्धान्, निजपर विवेक और तपोवृत्ति—यह सब शीलका परिवार है ।

शील (आत्मस्वभाव) ही निर्मल तप है, तत्त्वज्ञानका मूल है, विषयोंका शत्रु है और मोक्षका सोपान है। विषय विषय समान कहे हैं, क्योंकि विषय तो एकत्र ही धात करता है, किन्तु विषयोंसे हटे हुये जीव अनंतवार संसार दुःख भोगते हैं।

जैसे समुद्र खोंसे भरा हुआ है, परन्तु वह जलसे ही शोभा पाता है। इसी प्रकार आत्मा अनंत गुणोंसे युक्त होते हुये भी शील पालन करनेसे ही उत्तम गतिको प्राप्त होता है।

(१५) रथणसार (रत्नसार) ।

इस प्राभृतमें १६७ गाथाओं द्वारा गृहस्थ और मुनिके आचारका विस्तृत वर्णन है। आचार्यवरने बताया है कि सम्यदर्शन मोक्षका मूल है। सम्यदर्शन निश्चय और व्यवहार नयसे दो प्रकार है। सप्तव्यसन, सप्तभय और शंकादिक दोषोंसे रहित, सांसारिक अथवा शारीरिक भोगोंसे विरक्त और निःशंकित आदि अष्ट मूलगुण सहित पंच परमेष्ठिमें भक्तिभाव रखना सम्यदर्शन है।

जो विचारशील भव्यात्मा अपने आत्मिक शुद्ध स्वभावमें अनुरक्त और चैतन्य तथा पौद्धलिक परपदार्थोंके स्नेहरूप अशुभ परिणामोंसे विरक्त होता है; जिनेन्द्रदेव, निर्झर्थ गुरु और दयामय धर्ममें भक्तिपूर्वक श्रद्धा भाव रखता है; वह संसारके समस्त दुःखोंसे रहित सम्यदृष्टि है। दान, पूजा, ब्रह्मचर्य, उपवास, व्रत और मुनिदीक्षा सम्यदर्शन होनेपर ही मोक्षमार्गके कारण हैं। विना सम्यदर्शनके यह सब क्रियायें व्यर्थ हैं।

सुपात्रोंको दान देना, देव, शास्त्र, गुरुका पूजा करना गृहस्थोंका सुख्य धर्म है । आत्मध्यान और शास्त्र स्वाध्याय मुनियोंके लिये अनिवार्य कर्म है ।

जो गृहस्थ दानपूजा नहीं करता और न भोग ही नीतिपूर्वक भोगता है वह बहिरात्मा है । गृहस्थके धनकी शोभा दान है । जिस-प्रकार कृपक उपजाऊ खेतमें यत्पूर्वक उत्तम बीज बोकर वांछित फल प्राप्त करता है उसी प्रकार उत्तम पात्रको विधिपूर्वक दान देनेसे सद्-गृहस्थको भी इहलोक तथा परलोक सम्बन्धी सुखकी प्राप्ति होती है ।

उत्तम कुल, सुन्दर स्वरूप, शुभ लक्षण, श्रेष्ठ बुद्धि, निर्दोष शिक्षा, शुभ नाम, धन धान्य, पुत्र कल्त्र, स्वजन परिवार, सुखसंपत्ति यश सन्मान, आदि समस्त भोगोपभोग वस्तुयें सम्यक्दर्दशनके प्रभावसे ही प्राप्त होती हैं । जंत्र मंत्रकी सिद्धि या लोक प्रतिष्ठाके लक्ष्यसे दान पुण्य करना निर्थक है । जो मनुष्य दान, पूजा, शील, त्रत, मूलगुण, उत्तरगुण आदि चारित्रसे विमुख है और जिसको कार्य-कार्य, हिताहित, तत्वातत्व, धर्माधर्म, पुण्य पाप, योग्यायोग्य, हेत्योपादेय, नित्यानित्य, सत्यासत्य, बंध मोक्षका विवेक नहीं है उसका उत्तमसे उत्तम ज्ञान तथा उच्चसे उच्च चारित्र भी सम्यकरूप नहीं होता ।

विषय कपाय अन्त आदि भावोंसे अशुभ कर्मोंका बंध होता है जो दुःखदायी है । तत्वविचार, और वीतरागभाव शुभकर्मके कारण सुख देनेवाले हैं । मिथ्यात्व और मोह त्यागे विना जपतप आदि सब व्यर्थ हैं । मिथ्यादृष्टिके लिये जिनलिंग धारण करना भी निष्फल है । गुरुभक्तिके विना ज्ञानकी प्राप्ति नहीं होती । आत्मज्ञान विना उत्तम

चारित्र भी अकारथ है । स्वपरका वोध प्राप्त किये विना मोक्षकी आसि भी नहीं हो सकती ।

जिनप्रणीत शास्त्रोंका मननपूर्वक अध्ययन और वस्तुस्वभावका यथोचित विचार ही सम्यक् ध्यान है । इसीसे संयमका पालन होता है । जिनागमका अभ्यास किये विना तपश्चरण करनेसे कुछ लाभ नहीं । जो मुनिदीक्षाधारी संसारी कायोंमें अनुरक्त, विषयोंके आधीन तथा आत्मस्वभावसे अचेत रहते हैं वह मिथ्याद्विष्ट हैं ।

पाणिपात्र (दोनों हाथोंकी ओक)में शुद्ध और निर्दोष आहार लेनेवाले तथा उत्तम ध्यान और चारित्रिको यत्नपूर्वक पालनेवाले मुनियोंमें सम्यक् दर्शनकी विशेषतासे ही उनकी विशेषता है ।

वहिरात्मा, अंतरात्मा और परमात्माका भेद जानेविना दुर्दर तप करना भी क्षेत्रमात्र है ।

जो मनुष्य अपने शरीर सम्बन्धी चैतन्य तथा अचैतन्य पदार्थोंको आत्मरूप जानता है और राग द्वेष मोहादिक विभावोंको आत्मस्वभाव मानता है, इन्द्रियजन्य सुखोंमें सदा लीन रहता है वह वहिरात्मा है । और जो मनुष्य शरीरादि संसारी वस्तुओंको आत्मासे मिन्न मानकर उनसे मोह और ममत्व नहीं करता, न इन्द्रियजनित सुखोंकी अभिलाषा करता है, वहिक आत्मस्वभावके अनुभवमें लीन रहकर मोक्षके अनंत और अविनाशी सुखको प्राप्त करनेकी सदा भावना रखता है वह अन्तरात्मा है ।

अतः प्रत्येक मन्यात्माका कर्तव्य है कि संसार परिग्रामणके कारणभूत समस्त वहिरात्मभावोंका परित्याग करदे । और परम्परासे

थोक्षका कारण अन्तर्गतमभावोंको धारणकर सम्यक्चारित्रिका पालन करे इसीसे वह परमात्मपदको प्राप्त होकर मोक्षके अविनाशी आनन्दका लाभ कर सकता है और जन्म मरणके दुःखोंसे सदाके लिये मुक्त होजाता है ।

(१६) नियमसार ।

इस अध्यात्मज्ञानके ग्रन्थमें कुल १२ अधिकार और १८७ गाथायें हैं । प्रथम जीवाधिकार (१९ गाथा) में आचार्यवरने सम्यद्दर्शन, ज्ञान, चारित्ररूप रत्नत्रयको नियम कहा है जो साक्षात् मोक्षमार्ग है । यही सारपना है । अतः नियमसारका अर्थ रत्नत्रयरूप, मोक्षमार्ग किया है ।

क्षुधा, तृष्णा, भय, क्रोध, राग, मोह, चिंता, जरा, रोग, मृत्यु, स्वेद, स्वेद, मद, रति, अरति, आश्र्वर्य, निद्रा, जन्म, आकुलता, इन अठारह दोषोंसे रहित और केवलज्ञान आदि परम ऐश्वर्यसे युक्त परमात्मा आस कहलाता है । पूर्वापर विरोध रहित शुद्ध और हितमित आस प्रवचनको आगम कहते हैं । और आगम कथित गुणपर्याय सहित जीव, पुद्गल, धर्म, अधर्म, आकाश और काल यह छः द्रव्य ही तत्वार्थ हैं । ऐसे आस, आगम और तत्वार्थका शब्दान सम्यग्दर्शन है ।

इन छः द्रव्योंमेंसे जीव द्रव्य चैतन्य स्वरूप है । उसके चैतन्य-गुणके साथ वर्तनेवाले परिणामको उपयोग कहते हैं, जो दर्शन और ज्ञानके भेदसे दो प्रकार है । अतींद्रिय, असहाय, केवलज्ञान आत्माका स्वभाव ज्ञान है । सामान्य ज्ञान, अर्थात् मति, श्रुत, अवधि और

मनःपर्यय विभाव ज्ञान है । ऐसे ही स्वभाव और विभावके भेदसे दर्शनोपयोग भी दो प्रकार है, केवल दर्शन स्वभाव दर्शनोपयोग है और चक्षु अचक्षु और अवधिदर्शन विभाव दर्शनोपयोग है ।

पर्याय स्वपरापेक्ष और निरपेक्ष रूपसे दो प्रकार है । कर्मोंकी उपाधिसे रहित सिद्धावस्था स्वभाव पर्याय है और कर्मजनित नर नारक पशु और देव पर्याय विभाव पर्याय हैं । द्रव्यार्थिक नयसे जीवात्मा इन पर्यायोंसे अलग है परन्तु पर्यायार्थिक नयसे उनसे अयुक्त है ।

द्वितीय अजीवाधिकार (१८ गाथा) में पुद्गल द्रव्यके अणु और स्कंध दो भेद कहे हैं । पुद्गल चाहे अणु हो या स्कंधरूप, जीवात्मासे सर्वथा भिन्न है, तदमिश्रित आत्मा अशुद्ध, विभावयुक्त और विकृतरूप है, फिर धर्म अधर्म आकाश और कालद्रव्योंके लक्षण और भेदोपभेद वर्णन किये हैं ।

तृतीय शुद्ध भावनाधिकार (१८ गाथा) में मोक्षार्थी साधुको निरंतर इस प्रकार भावना करनेका उपदेश दिया है कि वह शुद्ध स्वरूप आत्मा मानापमान, हृषि विषाद, वंध उदय, जन्म जरां, रोग मृत्यु, शोक भय, कुल जाति, योनि शरीर, समास मार्गणा, दंड छंद, राग द्वेष, शल्य मूढता, विषय कषाय, काम मोह, गोत्र वेद, संस्थान संहनन आदि समस्त विकारोंसे विलकुल रहित है; अतः कर्मजनित गुण पर्यायोंसे भिन्न आत्मा ही उपादेय है, शेष वाह्य तत्त्व हेय हैं । जैसे अष्ट गुण सहित सिद्धाला अविनाशी, निर्मल, लोकके अग्र भागमें विराजमान है । निश्चयनयसे समस्त संसारी जीवात्मा भी वैसे ही शुद्ध स्वरूप हैं । विपरीत अभिप्रायसे रहित तत्त्वश्रद्धान सम्यक्-

दर्शन और संशय मोहवित्रमसे रहित हेयोपादेयका ज्ञान सम्यक् ज्ञान है ।

चतुर्थ व्यवहार चारित्राधिकार (१८ गाथा) में यह बताया है कि जीवाजीवके भेदविज्ञानका अभ्यास करनेसे वीतराग मुनि ही सम्यक्-चारित्रिको प्राप्त होसकता है ।

पंचम प्रतिक्रमणाधिकार (१८ गाथा) में चारित्रिको दृढ़ करनेके लिये निश्चय प्रतिक्रमणका वर्णन किया है । संपूर्ण वाग्विलास (वचन रचना) और रागद्वेष भावोंको त्यागकर शुद्धात्म स्वरूपका चिंतन करना, विराधना (पाप किया) को छोड़कर आराधना (आत्म-व्यान) में लीन होना, उन्मार्गसे विमुख होकर जिन मार्गके समुख रहना, माया मिथ्या निदान भावोंसे विरक्त होकर निशःस्य होजाना, आर्तरौद्र ध्यानको तजकर धर्म शुक्लध्यानमें लीन होना, मिथ्यादर्शन ज्ञान चारित्रिको परित्याग कर सम्यक्-दर्शन, ज्ञान, चारित्रिकी भावना करना प्रतिक्रमण है । अतः समस्त भावों और क्रियाओंसे विरक्त होकर आत्मध्यान ही निश्चयसे प्रतिक्रमण है, जो मोक्ष-प्राप्तिका चास्तविक साधन है ।

षष्ठम निश्चय प्रत्याख्यानाधिकार (१२ गाथा) में उस व्यवहार प्रत्याख्यानका कथन नहीं है जो मुनिजन भोजनके पश्चात् आगेके लिये प्रतिदिन यथाशक्ति योग्यकाल पर्यंत आहारादिका त्याग करते हैं बल्कि इसमें निज भावोंको ग्रहण करनेके प्रयोजनसे समस्त परभावोंको परित्याग करना निश्चय प्रत्याख्यान बताया है ।

सप्तम निश्चयालोचनाधिकार (६ गाथा) में समता भावमय परिणामसे आत्मस्वरूपको अंवलोकन करना आलोचनाका लक्षण कहा है ।

ज्ञानावर्णादि अष्ट प्रकारके द्रव्यकर्म, औदारिक, वैक्रियक, आहारक शरीर यह तीन प्रकारके नो कर्म, मति श्रुत अवधि और मनःपर्यज्ञान जो पूर्णज्ञान स्वरूप आत्माके विभाव गुण हैं, और नर नारक तिर्थंच देव चार व्यंजन पर्याय सिद्ध स्वरूप आत्माकी विभाव पर्याय हैं, इनसे रहित आत्मस्वरूपका ध्यान करना निश्चय आलोचना है ।

अष्टम निश्चय प्रायश्चित्ताधिकार (९ गाथा) में व्रत, समिति, शील और संयममें प्रवृत्त कोधादि विभावरूप भावोंको क्षय करनेकी भावनामें वर्तन, तथा आत्मिक गुणोंका चिंतन, अथवा आत्मप्रबोध प्राप्त करना निश्चयनयसे प्रायश्चित्त है । अतः कायादि पर द्रव्योंमें ममत्व भाव न रखकर और सफल विकल्पोंको त्यागकर आत्मध्यानमें तल्लीन होना ही सर्व दोषों और पापोंका निश्चयनयसे प्रायश्चित्त है ।

नवम परमसमाधि अधिकार (१२ गाथा) में आचार्यने बताया है कि वीतरागभावसे वाचनिक क्रियाका त्याग करके आत्म-चिंतन करना, संयम नियम और तपके द्वारा धर्मध्यानमें मग्न होना या पुण्य पापके कारण रागद्वेषको छोड़कर समभाव धारण करना, हास्य रति, अरति, शोक, भय, जुगुप्सा और खी पुरुष नपुंसक तीन वेद ऐसे नो-कषायोंको त्याग कर देना परमसमाधि है ।

दशम परम भक्ति अधिकार (७ गाथा) में आचार्यने यह प्रतिपादन किया है कि संसार परिग्रिमणसे मुक्तिके कारणभूत रत्न-त्रयके प्रति हृदभक्तिका होना ही परम भक्ति है । सिद्धात्माके गुणोंको भेदोपभेद सहित जानकर उन गुणोंमें आत्माकी गाढ़ भक्तिका होना तथा रागद्वेष विषय कषाय आदि विभावोंको छोड़कर निज भावोंमें

परिणमन करना परम भक्ति है ।

एकादशम निश्चयावश्यकाधिकार (२० गाथा) में आचार्यने आवश्यकका अर्थ अवशपना या स्वाधीनता किया है । अतः कर्मरूपी परपदार्थोंके आधीन न रहकर निज गुणोंमें लीन होजाना ही स्वाधीनता है । यही वास्तविक मोक्षमार्ग है । इसी मार्गका ग्रहण करना प्रत्येक आत्माके लिये परम आवश्यक है, वीतराग योगीश्वरका पर भावोंसे अवश होना अर्थात् उनका सर्वथा नष्ट कर देना ही आवश्यक कहलाता है । शुभाशुभ भावोंसे आत्माके अतिरिक्त परपदार्थों या परभावोंके आधीन होना, छः द्रव्योंके गुण पर्यायका चिंतन, पुण्य पापरूप परिणामोंमें प्रवर्तन आदि रूप पराधीनताको त्यागकर आत्मस्वभावका ध्यान करना ही स्वाधीनता है । आवश्यक कर्म विना समस्त चारित्र अष्ट और निष्फल है ।

द्वादशम शुद्धोपयोगाधिकार (२८ गाथा) में आचार्यवरने यह निरूपण किया है कि जैसे सूर्यका प्रकाश और आताप एकसाथ उपस्थित होते हैं वैसे ही केवलज्ञान और केवलदर्शन युगपत प्रकाशमान होजाते हैं । अतः दर्शन और ज्ञान दोनों स्वपर प्रकाशक हैं । आत्मा स्वभावतः दर्शन ज्ञान मय है । समस्त मूर्तिक और अमूर्तिक द्रव्योंको नाना गुण पर्यायों सहित भले प्रकार जानना प्रत्यक्ष ज्ञान है । केवलीको इच्छाका अभाव होजाता है । अतः इच्छारहित देखना, जानना, बचन उचारना, तिष्ठना, विहार करना आदि कर्मबंधके कारण नहीं । केवलीके आयुकर्म पूर्ण होनेपर शेष अघातिया कर्म प्रकृतियोंका स्वयं क्षय होजाता है और आत्मा लोकशिखरके अग्र भागमें जा

विराजता है, जहाँ सुख दुःख, पीड़ा, श्राधा, जन्म मरण, निद्रा, तृष्णा, क्षुधा, द्रव्यकर्म, नोकर्म, इन्द्रिय विषय, उपसर्ग, मोह, आश्चर्य, चिंता, ध्यानादि विकार नहीं रहते। आत्मा अनंत दर्शन, अनंत ज्ञान, अनंत वीर्य, अनंत आनंदमय सच्चिदानन्द स्वरूप अविनाशी और निर्विकार अवस्थामें रहता है।

इसी अवस्थाको निर्वाण कहते हैं। इसे प्राप्त करके आत्मा कृतकृत्य और सिद्ध होजाता है और अनंतचतुष्टयवान होता है। इसी अवस्था या परमपदका प्राप्त करना प्रत्येक आत्माका अंतिम ध्येय है। लक्ष्य-पदकी प्राप्तिकी निरंतर भावना और परम ध्येय सिद्धस्वरूप परमात्माके गुण चिंतनमें ल्य होजाना शुद्धोपयोग है। जो वास्तवमें निर्वाण या सिद्धपदकी प्राप्तिका कारण है।

इति शुभम् ।

—दरखशां ।



